
त्या उदयकाकाक (उदय म्हांबरो) 
हें पुस्तक ओंपतां... 


-स्नेहा 


गनांवलें... 


'यादींतलो Ware’ हें म्हर्जे दुसरें पुस्तक ... 

2007 त 'सवणें उडटना' हें पयलें पुस्तक उजवाडा 
आयलें आनी लोकां कडल्यान म्हजी खूब तोखणाय जाली. 
7-8 म्हयन्यां भितरूच आमकां त्या पुस्तकाची दुसरी आवृत्ती 
काडची पडिल्ली. लोकांचो प्रतिसाद आनी प्रतिक्रिया आयकून 
म्हजी खऱयांनीच उमेद वाडली. गोवा कोंकणी अकादेमीचो 
2008 वर्साचो सर्वोत्कृश्ट साहित्य पुरस्कार (बाल साहित्य 
विभागांत) म्हज्या पुस्तकाक फावो जालो आनी म्हजे उमेदीक 
शीम-मेर उरली ना. तीन वर्सा भितर म्हर्जे दुसरें पुस्तक उजवाडाक 
येता हाची म्हाका खूब खोस जाता. 

प्रवास करप हो कांय लोकांचे छंद आसता. तातूंतलेंच 
हांवूंय एक. वेगवेगळ्या थळांचेर वचप, थंयची संस्कृती, खाणां- 
जेवणांचो आस्वाद घेवप, त्या जाग्यांची विशेशताय जाणून 
घेवप म्हाका आवडटा. प्रवास मनशाक खूब कितें शिकयता, 
दाखयता आनी करून घेता. 

पूण stat विचार, उतरां आनी मनाचो प्रवास घडटा 
dara 'यादींतलो प्रवास' निर्माण जाता. हो प्रवास म्हाका 
बालभवनांत 'बालश्री'च्या माध्यमांतल्यान घडयलो देखून हांव 
सदांच तांच्या रिणांत उरतलें. 

'बालश्री'च्यो दर चांचण्यो पास जायत-जायत, रेल्वेत 
बसून गुजरात आनी दिल्लीक गेलें हो इतलोच म्हजो प्रवास 
न्हय! तर ह्या काळांत म्हाका आयिल्लो दरेक अणभव मनशांचे 


सभावगृण, म्हजे विचार, चितनां आनी भावनां ह्या जंजाळांतल्यान 
हांव जशें-जशें गेलें तोच म्हजो खरो प्रवास अशें हांवें मानलां. 
ह्या पुस्तकांतली दर एक घडणूक सत्य आसा आनी ती सरळ 
तरेन मांडपाचो हांवें यत्न केला. 

'बालश्री' हो नॅशनल बालभवनान चलयिल्लो एक खूब 
बरो उपक्रम. म्हाका आयजूय जायतीं भुरगीं 'बालश्री' विशां 
जाणून घेवपाक फोन करतात. देखून हाचें फुडे 'बालश्री'क वचपी 
भुरग्यां खातीरूय ह्या पुस्तकांतली म्हायती उपेगी पडूं येता. गोंय 
बालभवनानूय Wd बालभूषण' पुरस्कार दिवन आमची sat 
वाडयली आनी गोंयभर आमची तोखणाय जाली. 

दर वर्सा व्हडा प्रमाणांत भुरगीं 'बालश्री'चे चांचणेक बसतात 
आनी हातूंतलीं वेंचीक भुरगींच राष्ट्रीय चांचणे मेरेन पावतात 
आनी कांय जाण फुडें 'बालश्री' मेळोवपाक लेगीत येसस्वी 
थारतात. 'बालश्री' मेळयिल्ल्या मदलीं कांय जाणांच आपली 
कला फुडें विकसीत करतना दिश्टी पडटात. 'बालश्री' खातीरूच 
पयलेच फावट बरयतां, अशें सांगपी जायतीं जाणां म्हाका 
गुजरात आनी दिललीक पळोवंक मेळ्ळीं. 'बालश्री' जातकच 
लेखन फुडें व्हरपाचें तांणी चिंतूंक लेगीत नाशिल्लें. “बालश्री' 
हेंच तांचे खातीर सर्वस्व आशिल्ले! म्हाका 'बालश्री' मेळळो 
ना पूण हाचो म्हज्या लेखनाचेर मातूय परिणाम जालो ना. 
वेल्यान ह्या प्रवासांतल्यो घडणुको आनी अणभव म्हाका 
लोकां मेरेन पावोवचेशें दिसलें आनी हांव हें पुस्तक बरोवपाक 
पावलें. देखूनच हांव आमच्या पंगडांतल्या “बालश्री' मेळिल्ल्या 
अनुप नायका बरोबरूच स्वताकूय खूब भाग्यवान मानतां. 


पयल्या पुस्तका उपरांत ह्याय पुस्तकाक वाचप्यांची दाद 
मेळटली अशी आस्त बाळगितां. तुमच्यो प्रतिक्रिया म्हाका 
फुडल्या बरपांत मदत करतल्यो. 

'यादींतलो प्रवास' पुस्तक रुपान येवपा खातीर आदार 
करपी मुकेश थळी, प्रमोद कोयंडे, जय नायक, संदेश सामंत, 
प्रकाश कामत, संजय बोरकार, प्रदीप पाटील आनी ह्या पुस्तकाक 
प्रस्तावनां बरोवन म्हजी उर्बा वाडोबपी रजनीबाय Ast हांचे 
मनापासून उपकार. 


- स्नेहा 

यावीततो ग्रवाय करतना... 


घरांतलें साहित्यीक वातावरण आनी आपली वैचारीक 
तांक हाचे बळग्यार ल्हान ल्हान काणयो बरोवन स्नेहान 
'सवणें उडटना' ह्या पुस्तकांतल्यान साहित्यीक प्रवासाची 
सुरवात केली आनी एकदीस ताच्या पापान 'बालश्री' चो फॉर्म 
ताच्या हातांत दिलो आनी थंयसावन ताचो 'यादींतलो प्रवास” 
सुरू जालो. 

बालभवन केंद्राचे वतीन हो प्रवास करतना आयिल्ले 
अणभव बाय स्नेहान आपल्या 'यादींतलो प्रवास' ह्या पुस्तकांत 
मेकळेपणान मांडपाचो पुरायपणान यत्न केला. आपल्या सभावाचें 
खाशेलेंपण सांगतना तें म्हणटा, खंयच्याय एका विशयांत घुस्पून 
रावप म्हाका आवडना. जिणेंत सगळ्यांत चड feed म्हत्वाचे, 
हाचो विचार करूनच वागपाक जाय. लेखन, कला ह्या 
गजालींक म्हत्व आसाच. पूण त्यो जिविताक आनीक शेंपड्यो 
म्हणून. ह्यो शेंपड्यो सांबाळून परिक्षेत बरे गूण मेळोबन आपलो 
HER घड़ोवप म्हत्वाचें. तें केलें जाल्यार आपल्या आंगांत 
आशिल्ल्या कलागुणांक म्हत्व येता. सांगपाचें तात्पर्य म्हळ्यार 
पापाच्या उतराक लागून ताणें जरी 'बालश्री' खातीर फॉर्म 
भरलो पूण मागीर मात तें तातूंत भरसून गेलें. देखूनच 
ताचो हो 'यादींतलो प्रवास' जल्माक आयलो. 

आपल्या पापाचो सार्थ अभिमान बाळगुपी स्नेहा म्हळ्यार, 
संजीवाचो मोलादीक अळंकार, म्हळ्यार अतिताय जावची 
ना. इतलो ताका पापाचो मोग, विस्वास आनी अभिमान. 


'यादींतलो प्रवास' वाचतनाय हें जाणवले बगर रावना. 
बालभवनाचे सर्जनशील लेखन चांचणेंत येसस्वी जाल्ल्यान 
ताका हेर सात भुरग्यां बरोबर गुजरातांतल्या वडोदराक जावपी 
क्षेत्रीय 'बालश्री' चांचणे खातीर वांटेकार, जावपाची संद मेळ्ळी. 
ताका लागूनच ताका 'गोमंत बालभूषण' किताब फावो जालो. 
क्षेत्रीय चांचणे खातीर निवड जाल्ल्या प्रतिनिधींक हो पुरस्कार 
दिवपाची गोंय बालभवन केंद्राची ही सुंदर पद्दत. 

स्नेहा मदीं स्कूलांत आनी घरांतल्यान जाल्ल्या संस्कारांक 
लागून तांच्यात वक्तशीरपणा, कमिटमेंट, दुसच्यालें कितेंय बरें 
वा वायट, चूक वा बरोबर दाखोवपाची धिटाय आसा. ती 
'यादींतलो प्रवास' वाचतना दिसून येता. ताका पळयिल्ल्या 
वा अणभविल्ल्या विशयांचें वर्णन करपाची बरी धाटणी 
सादल्या. ताका लागून हें वर्णन वाचनीय जालां. मन 
भुलवणें जालां. 'बालश्री' खातीर गुजरातांत केल्ल्या प्रवासांत 
रवीन्द्रबांब केळेकारांच्या “आनी तांकां मनशांत हाडले' ह्या 
अणकारीत पुस्तकाचो फायदो जालो, अशें स्नेहा बरयता. 
आपले भाशेचो सार्थ अभिमान बाळगितनाच, मनीस जे भाशेंत 
चितता, तेच भाशेंत आपलें मन बरे तरेन मेकळें करूंक शकता 
हें ताका समजलां. 

स्नेहा मदीं निरिक्षण करचेलो बरो गूण आसा आनी म्हणूनच 
ताचे चाणाक्ष ARICA वडोदराच्या बालभवनाची एक नविदाद 
सुटली ना, ती म्हळ्यार थंय वावुरपी फकत बायलोच. एक 
लेगीत दादलो नाशिल्लो. येद्या व्हडल्या आयोजनाची 
जापसालदारकी बायलांय सांबाळपाक शकतात, ही समाजान 


घेवपा सारकी एक बरी देख अशें 'यादींतलो प्रवास' 
पुस्तकांतल्यान स्नेहा म्हणटा. 

दर एका राज्यांतली जेवणाची, रावपाची, भेसाची पद्दत 
वेगळी आसता. भायर भोंबलें बगर तें कळना. अणभवांतल्यान 
मनीस शिकत वता अशे तरेचे विचार स्नेहा मांडटा. 

'बालश्री' च्या निमतान वेगळ्या वेगळ्या प्रांतांतलीं भुरगीं 
एकठांय आयलीं आनी एकामेकां विशीं मातशी ओड तयार 
जाल्ली. आतां परतून तीं भुरगीं मेळचीं नात हाची खंत दर 
एकल्याक जाल्ली. थंय जाल्ल्या कार्यशाळांचो अणभव दर 
एकल्यान घेतलो. पूण स्नेहान ते सगळे अणभव पुस्तक रुपान 
बांदले. 

स्नेहान वडोदराक आनी दिल्लीक जें जें अणभवलें, 
पळयलें तें 'यादींतलो प्रवास' पुस्तकाच्या माध्यमांतल्यान मूर्त 
स्वरुपांत साकार करून आपलें अणभवविश्व, भुरगीं तशींच 
जाण्ट्या वाचप्यांच्या मुखार दवरपाचो बरो यत्न केला. कोंकणी 
भास आनी आपूण एक गोंयकार म्हणपाचो ताका अभिमान 
आसा, आनी तो जाणवताय. हेर भासां परसय आपले कोंकणी 
भाशेक म्होंवाळ भास म्हणपीय ताका थंय भुरगीं मेळ्ळीं हेंवूय 
तें अभिमानान सांगता. 

स्नेहाचे नदरेन 'बालश्री'क खेरीत म्हत्व आसा. ]6 वर्सा 
मेरेनच्या भुरग्यांक च तातूंत वांटो घेवंक मेळटा. परत आनीक 
संद ना. 'बालश्री' मेळळो जाल्यार तो व्हरपाक दिल्लीक वचचें 
पडटा. तो HA वा ना AA पूण सर्जनशील इश्ट, इश्टिणी 
वांगडा केल्ली भोंबडी आपले यादींत उरतली ती सासणा खातीर, 


अशें तें म्हणटा. 

आपले तिक्ष्ण नदरेंतल्यान ताणें खूबश्या प्रस्नांचेर बडी 
मारल्या. देखीक तिकेटी आरक्षीत नाशिल्ल्याचो वायट अणभव, 
खाणा-जेवणा परस आंखिल्लें काम म्हत्वाचे. सायबर क्रायमाचो 
भ॑य, आदीं... 

'यादींतलो प्रबास” पुस्तक सगळ्यां खातीर आसा. येस 
हातासपाक परिश्रम, कश्ट करपाची तयारी जाय. घरच्यां 
कडल्यान प्रेरणा, तुस्त, तोखणाय जाय. स्नेहाक माँ, पापा 
कडल्यान हें सगळें फावो जालां. ताचो ताणें बरो उपेग करून 
तांकां संतोस दिला. 

स्नेहा तुज्या हातांतल्यान चडांत चड सरस्वतीची सेवा 
घडूं. तुका पर्जळीत HER आंवडेतां. सदांच जैतिवंत जा. 


-रजनी भेत्रे 
कुडचडें-गोंय 


यादीततो gara 


जून म्हयन्यांतले ते दीस. तिनसांज जाल्ली. भायर घसघसून 
पावस पडटालो. सदां भाशेन हांव अभ्यासांत घुस्पल्लें. इतल्यान 
भिजिल्ल्या रेनकोटा सयत पापा भितर सरलो आनी दारांत 
आसतनाच पणजेच्या बालभवना साकून बालश्री खातीर फॉर्म 
हाडला अशें सांगून ताणें फॉर्म म्हज्या हातांत दिलो. बालभवनाच्यो 
संचालिका सुमनताई पेडणेंकार हांणी हे खेपे बालश्री खातीर 
zid वांटो घेवचो अशें पापाक सुचयिल्लें. म्हाका व्हडलीशी 
उमेद नाशिल्ली. पूण पापान तें बरेंच मनार घेतिल्लें. तेन्ना हांव 
अकरावेक सायन्स फांय्याचें भुरगें. घरांतल्या साहित्यीक 
वातावरणाक लागून बारीक बारीक काणयो बरयतालें. एक 
पुस्तकय उजवाडाक आयिल्लें. पूण सायन्स म्हळ्यार अभ्यास 
खूब. कला फांट्याच्या FAH जशें भुरगेंपण भोगूंक मेळटा 
TM आमकां मेळना. ताका लागून स्पर्धा, शिबिरां म्हाका 
RAST सारकी नासतालीं. ते खातीर असल्या भानगडींनी हांव 
पडनाशिल्लें. पापान फॉर्म हाडून दिला खरो पूण कितें करप 
कळना जालें. म्हजे मांकूय हांवें असलें fads करून नांव 
मेळयिल्लें जाय. पूण तिच्या सहकार्याक एक मर्यादा आसता. 
Uta जेवता जेवता पापान, 'जावं गो स्नेहा, अंदूं अकरावी चड 
म्हत्वाची ना. भर गो तो फॉर्म. बारावेक पावतकच असलें कांय 

करूंक मेळचें ना'. अशें सांगून मात्सो हो विशय गंभीरूच 
घेतलो. आनी तेच रातीं सर्जनशील लेखना खातीर फॉर्म भरून 
एकदाचो पापाच्या हातांत दिलो, आनी हांव मेकळें जालें. 
अशेच कांय दीस गेले आनी जिल्लो पांवड्यार जावपी 
बालश्री खातीरची पयली परिक्षा लागीं पावली. sa कांयच 
तयारी करूंक नाशिल्ली. चांचणी कशी आसता तेंच खबर 
नाशिल्लें. कितें करप तेय खबर नाशिल्लें. पापा तर हाचे ताचे 
कडेन खबर काडपाचें काम करतालो. हांव गंभीर घेना हें 
पळोवन ताका म्हजी तिडकय येताली. तो कांय म्हण नाशिल्लो, 
पूण म्हाका तें कळटालें. हांव दीसभर अभ्यासांतच आसतालें. 
सकाळीं कॉलेज आनी सांजवेळां ट्युशन. वेळ कोणाक आसा? 
पूण कशें कोण जाणा पापाले उमेदीक लागून हांवेंय तो विशय 
मात्सो गंभीरतायेन घेतलो, आनी हाचे आदीं कोण कोण 
बालश्रीच्या दिव्यांतल्यान गेल्यांत तांचे पत्ते सोदून काडून तांचे 
कडेन वासपूस करून कांय म्हायती मेळोवपाच्या कामाक लागलें. 
पूण एक गजाल कळिल्ली, इतकीं वर्सा जे पद्दतीन ही परिक्षा 
जाताली तशी ह्या वेळार जावची ना. सगळेंच नवें आसतलें. 
ताका लागून कोणाकय विचारलें तरी व्हडलोसो फायदो नाशिल्लो. 
चांचणेचे पयले दिसा लेगीत हांवें व्हडलीशी तयारी करूंक 
नाशिल्ली. जातां तें जावं म्हळें. परिक्षेचो दीस म्हळ्यार आयतार, 
कसलेच 'टॅन्शन' घेनासतना हांव कांपालार बालभवनांत गेलें. 
आयोजकांनी दोन-तीन प्रकार आमकां बरोवंक लायले. तातूंत 
काणी, कविता, निबंध बरोबपाक कळप गरजेचे अशिल्लें. 

दक्षिण आनी उत्तर अशा दोनूय जिल्ल्यांतली म्हळ्यार पेडणें 
सावन काणकोण मेरेनची सुमार 25 ye थंय जमिल्लीं. 
सगळींच हशार दिसतालीं. सगळ्यां कडेन वळख जाली. नेहा 
रोच्या ही नबी इश्टीण मेळ्ळी. तें मिरामार ग्रीन रोझरीन शिकतालें. 
ताचें आनी म्हर्जे बरें जुळळें. 

धावी शिकता आसतनाच म्हर्जे एक पुस्तक आयिल्लें. 
ताका लागून म्हाका चडशीं जाणां वळखतालीं. लेखक म्हण 
वळखतालीं जाल्यार पुस्तकां छापून येवपाकच जाय. तोंडान 
बडबडलें म्हण जायना. लिखीत आसता ताचेरच कोणूय मात्सो 
विचार करता. नेहा इंग्लिश बरोवपी, बरें बरोवपी, आनी खूब 
मोगाळ. उलयतालेंय खूब सुंदर. सामकें निश्पापशें. म्हाका तें 
खूब आवडले. कसलोच गर्व नाशिल्ल्या नेहाची वागणुकीचो 
म्हजेरय बरोच प्रभाव पडिल्लो. 

बरोवपाची चांचणी जाले उपरांत परिक्षकांनी आमचे पेपर 
थंयचे थंयच तपासले. उपरांत मुलाखती घेतल्यो. केन्नाच्यान 
बरयतात, fad Rah आवड़टा, आवडटो लेखक कोण, 
आनी कित्याक अशे साबार प्रस्न तांणी विचारले. दरेकान 
आपापले परीन उत्तरां दिलीं. कांय जाणांनी शाळेच्या वर्गांत 
शिक्षकान विचारिल्ल्या प्रस्नांक उत्तरां दितात तसलीं सांच्यातलीं 
उत्तरां दिलीं. राज्य पांवड्यार निवड जातली काय ना हाचो 
मातूय विचार करिनासतना चांचणेच्या टेन्शानंतल्यान हांव 
पुराय मुक्त जालें आनी घरा परतलें. 'बालश्री' विसरलें आनी 
सदांच्या अभ्यासांत घुस्पलें. खंयच्याय एका विशयांत घुस्पून 

रावप म्हाका आवडना. जिणेंत सगळ्यांत चड fend म्हत्वाचें, 
हाचोच विचार करूनच वागपाक जाय. लेखन, कला ह्या 
गजालीक म्हत्व आसाच पूण त्यो जिविताक आनीक शेंपड्यो 
म्हणून, परिक्षेत बरे गूण घेवन पास जावपा बगर पर्याय आसना, 
अशें म्हजें मत. फुडाराक हांव कोण जातलें, कितें जातले हें 
सांगपाक शकना. पूण खंयच्याय क्षेत्रांत कोणेय 'एक्सलन्स' 
मेळयलें आनी असल्या आंगांची म्हळ्यार कलांची तातूंत भर 
पडली जाल्यार जिवनाचें चड सार्थक जाता. समाजांतले वेगवेगळे 
घटक चड बरें AGTH पावतात अशें म्हाका दिसता. 
'बालश्री' चो विशय हांव विसरून गेल्लें, पूण 'पापा' 
विसरूक नाशिल्लो. ताका इल्लो हस्को चड. चांचणी जावन 
दोन-तीन दिसां उपरांत दनपरां पापाचो फोन आयलो. जिल्लो 
पांवड्याचेर सात भुरग्यां मदीं म्हजी निवड जाल्या म्हण. 
म्हाका खूब उमेद जाली, माँ तर SAC नाचली म्हळ्यार 
जाता. अनपेक्षीतपणान खंयचीय बरी खबर कानार पडटा तेन्ना 
चड आनंद जाता, आनी तो चडवेळ तिगून उरता. केन्ना केन्ना 
बरी गजाल आयकुनय ती 'एन्जॉय' करपाक मेळटाच अशें ना. 
म्हाका एकदां अशेच घड़लां. धावेची परिक्षा दुसऱ्या दिसा 
सावन सुरू, आनी पयल्या दिसा अभ्यासांत बुडिल्लें आसतना 
भर दनपरां तेन्नाचे गोवा कोंकणी अकादमीचे अध्यक्ष आनी 
नामनेचे लेखक पुंडलीबाब नायक हांणी फोन करून म्हज्या 
'सवणे उडटना' ह्या काणयांच्या पुस्तकाक अकादमीचो सर्वोत्कृश्ट 
बाल साहित्या खातीर आशिल्लो पुरस्कार फावो जाल्ल्याची 

खबर कळोवन म्हर्जे अभिनंदन केल्लें. केदी मोटी खबर ही! पूण 
एन्जॉय जावप शक्‍य जालें ना. हे खेपे परिक्षेचें बी टॅन्शन 
नाशिल्लें. ताका लागून आनंद जालो. सात भुरग्यां बरोबर 
म्हजी निवड जालीच म्हण प्रस्न सुटना. उपरांत राज्य पांवड्यार 
चांचणी आसता. आनी चांचणेंत सादरीकरण, सृजन कला, 
विज्ञानीक कौशल्य आनी सृजनात्मक लेखन ह्या दरेक विभागांत 
दोन-दोन भुरगीं वेंचून काडपा खातीर सगळ्याच विभागांची 
राज्य पांवड्यार चांचणी जाता. हे चांचणेंत येसस्वी जाता तांची 
अस्तंत विभागीय म्हळ्यार राजस्थान, गोंय, महाराष्ट्र, गुजरात 
हीं राज्यां आनी दमण आनी दीव (सिलवासा) ह्या संघ 
प्रदेशांतल्यान निवडिल्ल्या YA वांगडा चांचणी जाता. थंय 
प्रतिनिधित्व करप्यांक गोमंत बालभुशण किताब फावो जाता. 
अशे तरेचे किताब दिवपाची प्रथा गोंय राज्यानूच सुरू केल्या. 
म्हजे नदरेन गोंयच्या बालभवनाचो हो म्हत्वाचो आनी बरो 
निर्णय म्हणूं येता. हातूंतल्यान भुरग्यांची उमेद वाडूंक बरीच 
मजत जाता. 

राज्य पांवड्यावेली चांचणी म्हणटकच मात्शी जबाबदारी 
वाडली. ते चांचणे खातीर तयारेची गरज आशिल्ली. आतां 
हांव 'बालश्री' खातीर एकरूक जाल्लें. तयारी म्हणून कितें ? 
प्रत्यक्ष थंय कितें आसतलें हें सारके कोणूच सांगपाक 
शकनाशिल्ले. दीस सरले आनी बलभवनांतले राज्य पांवड्यावेले 
चांचणेचो दीस उदेलो. ते खातीर बालभवनान शेनवार आनी 
आयतार अशे दोन fears शिबीर दवरिल्लें. अशें आसलें तरी 

व्हडलेशें टॅन्शन घेतलेंच ना. पूण वेगवेगळ्या विशयांचेर बरोवपा 
वांगडाच एकामेकां कडेन वागतात करें, ताचेर परिक्षक नदर 
दवरतले, अशें आमकां सांगिल्लें. ताका लागून मात्सो भंयसो 
दिसतालो. हांवें कॉलेज आनी ट्युशन केन्नाच चुकोवंक ना. 
पूण ते दिसा मात ट्युशन चुकोवचें पडलें. ताका उपाय नाशिल्लो. 
तरीय आसतना चांचणी बेगीन सोंपली जाल्यार उसरां ट्युशनाक 
वचप अशें हांबें थारायिल्लें. राज्य पांवड्या वयली चांचणी 
म्हणटकच परिक्षकय तितलेच नामनेचे आसतले न्हय ? हो प्रस्न 
सगळ्यांकच पडिल्लो. दरेक विभागा खातीर चार मेळून एकूण 
6 परिक्षक थंय आशिल्ले. चांचणेची सुरवात म्हळ्यार दरेक 
WIM आपआपली वेगळेच शैलीन वळख करप. दरेक जाण 
माचयेर वचपाक भ॑य दिसता म्हणपाचें नाटक करतालीं. माचयेर 
वतकच आपली वळख बरे तरेन जावची म्हण दरेक जाण 
काळजी घेतालीच. सगळ्यांची वळख जाली. अत्यंत सुंदर 
पद्दतीन gida म्हजो प्रताप दाखोवपाचो यत्न केलो. वळखीची 
कार्यावळ सोंपले उपरांत हेर कला विभागां खातीर आशिल्ल्या 
परिक्षकांनी म्हजी उत्स्फूर्त तोखणाय केली. तातूंतल्यान म्हजी 
उमेद वाडली. उपरांत बरोवपाची चांचणी जाली. बरयतना 
सगळ्यांकच मजा आयली. सांजवेळा पांच मेरेन शिबिराचो 
पयलो दीस सोंपलो आनी थारायिल्ले प्रमाण हांव ट्युशनाक 
गेलें. दुसरे दिसा आयतारा सकाळीं परत सगळीं बालभवनांत 
जमलं. सर्जनशील लेखना खातीर निवडिल्ल्या सातां मदीं नेहा 
रोचा ही म्हजी इश्टीणूय आशिल्ली. म्हाका खूब बरें दिसलें. 

त्याय दिसा सकाळीं आमकां बरोबपाक विशय दिले. दनपारां 
जेवणा उपरांत दोन दिसांत जें कितें केल्लें तें आमकां माचयेर 
येवन सादर करपाक सांगलें. तो दीस कसो संपलो तो कळ्ळोच 
ना. ह्या सादरीकरणाचो फायदो जालो. तो म्हळ्यार आमी चार 
चवगां मदीं कशी उलयतात. कशीं वागतात हें परिक्षकांक 
कळटालें आनी हेरांनी कितें आनी कशें बरयलां हय आमकां 
कळटालें. तातूंत आपूण खंय फाटीं आसा जावं GAA बरयलां 
तें सारके आसा काय ना हाचोय अदमास घेवंक मेळटालो. 
सांज मेरेन चांचणी पूर्ण जाली आनी आमी एकामेकांचे फोन 
नंबर घेवन सगळीं उमेदीन घरा परतली. 

आतां मात म्हाका मात्शे निकालाचे वेध लागिल्ले. दोन 
आठवड्यांत निकाल जाहीर जालो आनी गुजरात वड़ोदराक 
जावपी क्षेत्रीय 'बालश्री' चांचणे खातीर गोंयच्या 
बालभवनांतल्यान मानसी रावत, श्रावणी नायक (सादरीकरण), 
अनुप नायक, विष्णू च्यारी (सृजनकला), शमीक प्रभू चोडणकार, 
वैभवी प्रभुदेसाय (विज्ञानीक कौशल्य) आनी हांव स्नेहा आनी 
नेहा रोचा हांची सर्जनशील लेखन विभागा खातीर निवड 
जाल्ल्यान आठय जाणांचे फोटे वेगवेगळ्या दिसाळ्यांनी झळकले. 
तेन्ना जी उमेद जाली तें उतरांनी सांगप कठीण. प्रसिद्धीच 
प्रसिद्धी. ती कोणाक आवड़ची ना? दिसाळ्यांतली बातमी 
वाचून घरचे, सोयरे, इश्ट, इश्टिणी हांचे दीसभर फोन घणघणराले. 
म्हजेर अभिनंदनाचो पावस. तेन्ना म्हाकाय दिसलें हांबूय किते 
तरी वेगळें करता म्हणपाचें. पापाक आनी माँक कितली उमेद 

जाली आसतली तें सांगप कठीण. असले बाबतींत पापाक 
म्हजो खूबच अभिमान. म्हजो पापा म्हळ्यार संजीव वेरेंकार, 
आघाडीचो कोंकणी कवी आनी पत्रकार. ताका लागून ताचे 
मित्रूय खूब. तांणीय फोन करून म्हजे अभिनंदन केलें. पापा 
जेन्ना 30 वर्सा फाटीं कविता बरोबंक लागलो, तेन्ना ताकाय 
इनामां मेळ्ळ्यांत. FEST घरांत दोतोर, इंजिनियर सगळे आसात, 
पूण म्हाका दिसता ते प्रमाण पेडणें ते काणकोण मेरेन पापाक जे 
लोक वळखतात तशे घरांत आनीक कोणाकूच वळखनात. पूण 
पापाची आवय म्हळ्यार म्हजी आजी, ती सोडून ताच्या ह्या 
लेखन कलेची कोणेंच केन्ना तोखणाय करूंक ना, आनी ताचे 
विशीं कोणें अभिमानूय बाळगूंक ना. हें आपलें दुछख पापान 
म्हाका खूबदां सांगलां. म्हजे पिरायेचो विचार केलो जाल्यार 
कोणालोय बापूय भुरग्याक आपली असली व्यथा सांगतसो 
दिसना, पूण पापाचें तत्वज्ञानूच वेगळें. घरचे मनीस कसल्याय 
कर्तृत्वाची दखल घेनात तेन्ना मनाक कितें दिसता ताची ताका 
कल्पना आसा. देखून म्हज्या ह्या लहानशा येसाक लागून ताणें 
म्हजी खूब अपुरबाय केली. ती हांव विसरूंक शकना. फुडल्या 
जिवितांत ताचो म्हाका 'सारें' म्हणूनच उपेग जातलो. 

म्हजे. बरोबर नेहा रोच्याची निवड जाल्ल्याची खोस तर 
सामकी वेगळीच. म्हाका प्रवासाची आवड. 'बालश्री' खंयूय 
पावूं. गुजरात हें नवें राज्य पळोवंक मेळटलें हाचीच चड उमेद. 

27 ऑगस्ट ते 30 ऑगस्ट अशे चार दीस अस्तंत 
विभागीय चांचणेचे दीस निश्चीत जाल्ले. ही चांचणी फकत 

आमचे पुरती मर्यादीत न्हय, ह्या विभागांतल्या सगळ्या राज्यांतलीं 
हशार भुरगीं येवपाचीं आशिल्लीं. ताका लागून हे फावटी 
Gara बरे तयारेची गरज आशिल्ली. हे चांचणेंत जांची 
निवड जाताली तांकांच दिल्लींत जावपी आठ दिसांचे अंतीम 
चांचणेच्या राष्ट्रीय शिबिरांत प्रतिनिधित्व मेळपाचें. पूण अस्तंत 
विभागा मेरेन पावता तांकां गोमंत बालभुशण किताब मेळटा ही 
तांतले तातूंत समाधानाची गजाल. आमकां आतां बालभवन 
केंद्रान खास प्रशिक्षण दिवपा खातीर वेळापत्रकूय धाडून दिल्लें. 
म्हर्जे 'ट्युशन' आनी प्रशिक्षणाचो वेळ जुळनाशिल्लो. पूण 
आतां फकांडां करप ना. अशें हांवें थारायिल्ले. 

हांव पणजे आल्तीन्यार रावतालें, तरीय आसतना 
प्रशिक्षणाच्या वेळापत्रकाचें पत्र मात म्हाका एक दीस उसरांच 
पाविल्लें. ताका लागून म्हजेर आकांतूच आयलो. वासपूस केले 
उपरांत थारायिल्ले तारखे दिसा प्रशिक्षण कार्याक्रम जावंक ना 
म्हणपाचें कळ्ळें तेन्ना सूं... जालें. तें कितेंय arg, त्या दिसा 
जर जाल्लें जाल्यार म्हजी धांदळ जावपाची न्हय? 

एक दीस लेखिका अंजली आमोणकार हांचे कडेन म्हाका 
प्रशिक्षण आशिल्लें. वेळापत्रका प्रमाण हांव दनपारां 
कॉलेजींतल्यान भायले भायर बालभवनांत गेलें. सौ. 
आमोणकारांची भेट घेतली तेन्ना तांणी Fes, आपणाकय पत्र 
आतांच मेळ्ळां. कितें म्हण प्रशिक्षण दिवं? हें आयकून हांव 
मात्शें बुचकाळ्यांत पडलें. तिणें म्हाका 'एक दीस घराच यो, 
म्हळें आनी म्हजो वेळ फुकट वच्चो न्हय म्हण घरा धाडलें. 

म्हाकाय बरें दिसलें. उठलें आनी बद्द ट्युशनाक गेलें. एक दीस 
पद्मश्री सुरेशबाब आमोणकार हांचे कडेन प्रशिक्षण घेवपाची संद 
मेळ्ळी. तांणी बरें मार्गदर्शन केलें. तें सोडलें जाल्यार बाल 
भवनान तशे प्रशिक्षण मेळप शक्यूच जालें ना. श्री. आमोणकार 
हांचो बालभवनाच्या कार्यक्रमां कडेन लागींचो संबंद आशिल्लो. 
ताका लागून 'बालश्री' च्या शिबिरांचे बाबतींत तांकां ज्ञान 
आशिल्लें. तें मार्गदर्शनाच्या वेळार दिसतालें. गुजरात राज्य, 
थंयचे लेखक, साहित्य हांची थोडीतरी म्हायती आसप बरी 
अशे ताचें म्हणणें आशिल्लें. तें पटपा सारकेच. गुजरातांत 
शिबीर जातलें हें कळना फुडें हांवें तशी पयलींच तयारी केल्ली. 

शिबिरा खातीर म्हाका अपुरबायेन मार्गदर्शन करपी म्हळ्यार 
ज्योतीताई कुंकळकार आनी पापान गुजराती लेखकांच्यो मराठी 
आनी कोंकणींत अणकारीत केल्ल्यो काणयो म्हाका दिल्ल्यो. 
म्हणटकच काम बरेंच सोंपें जाल्ले. एक दीस ज्योतीताईन 
आपल्या घरा आपोवन व्हरूनय मार्गदर्शन केलें. हे चांचणेंत 
हांव पास जावं वा ना जावं. पूण ह्या निमतान हांवें जायत्या 
नव्या लेखकांचे साहित्य वाचलें. ताचो केन्ना ना केन्ना तरी 
फायदो जातलो हाची म्हाका खात्री आसा. हांवें वांचिल्ल्यां 
मदीं एका पुस्तकाचो म्हाका उल्लेख करचोच पडटलो. तें 
म्हळ्यार झवेरचंद मेघानी हांच्या “माणसाईना दिवा” ह्या गुजराती 
पुस्तकाचो गांधीवादी विचारवंत, पद्मभूषण रवींद्रबाब केळेकार 
हांणी 'आनी तांकां मनशांत हाडले' हो कोंकणी अणकार हांवें 
आवडीन वाचलो. तातूंतल्यान एखाद्र्या दुस्मानाक, वायट 

मनशांक लेगीत मोग दिलो जाल्यार तांच्यात कशी सुदारणा 
जावं येता हो मंत्र म्हाका मेळ्ळो. म्हज्या पापाकूय हो मंत्र खूब 
आवडटा. पूण तो कठीण. आयच्या काळांत फकत स्वता 
पुरतोच विचार करपी कांय मनशांक मोगाची संवेदनाच 
नाशिल्ल्यान केन्ना केन्ना ताचो उपेग जायना म्हण पापा निर्शेता. 
तें कितेंय आसं. पूण ह्या पुस्तकांत दिल्ल्या संदेशाचो अर्क उणो 
जायना. 

मनीस जे भाशेंत चिंतता, तेच भाशेंत सगळ्यांत बरें 
बरोबंक पावता. हाचेर म्हजो अखंड विस्वास. देखून हांव 
कोंकणींतल्यान बरयतां. पूण गुजराताक वता म्हणटकच थंय 
खंयचे भाशेंतल्यान बरोवप हो एक प्रस्न आशिल्लो. तशें हांव 
मराठी, हिंदी, इंग्लिश ह्या भाशांनी बरोबंक शकतां. पूण कोंकणी 
इतलें न्हय. देखून हांवें बालभवनाच्या कांय जाळवणदारांक 
विचारलें तेन्ना तांणी म्हाका हिंदींतल्यान बरोवपाचो सल्लो 
दिलो. हाचे आदीं बालश्री चांचणेंत कोणे कोणे वांटो घेतला 
तांचे कडेन वासपूस करून म्हायती मेळयली आनी म्हजे पद्दतीन 
तयारी केली. आनी म्हळें, पूल येता तेन्ना क्रॉस करुया म्हण. 

वडोदराच्या शिबिरा खातीर बालभवन केंद्रान जी मार्गदर्शक 
तत्वां दिल्लीं तातूंत YA वांगडा पालकांक येवपाक मनाय 
आशिल्ली. हाचें कारण विचारलें तेन्ना, तांणी म्हळें, पालक 
वचत जाल्यार भुरगीं तांचेच म्हऱ्यांत रावतात. हेर भुरग्यां 
बराबर भरसून वचनात, अशें तांचें म्हणणें. खरें कारण मागीर 
कळ्ळें. फाटल्या कांय वसां आदीं कांय भुरगीं आपल्या आवय 

बापाय वांगडा विमानांतल्यान गेल्लीं. देखून दुसऱ्या गरीब 
भुरण्यांचेर परिणाम जाता, अशें कोण कोण उलयतालीं. देखूनच 
हो नेम तयार केल्लो सो दिसता. अशें आसत जाल्यार त्या 
नेमाक व्हडलोसो अर्थ आसा अशें म्हाका दिसना. आयज 
देशाच्या वेगवेगळ्या वाठारांतलीं परिस्थिती लक्षांत घेतली 
जाल्यार खंयचोच शाणो पालक आपल्या भुरग्याक शक्यतो 
एकटो धाडपाचें धाडस करचो ना. बालभवनान कितेंय सांगूं. जे 
टरेनींतल्यान स्नेहा adel तेच ट्रेनींतल्यान पापान आपलो इश्ट 
संदेश सामंता वांगडा गुजराताक येवपाचें थारायिल्लें. म्हजी 
निवड जाल्या त्याच दिसा तांणी एसी डब्याच्यो तिकेटी काडून 
दवरिल्ल्यो. ऑगस्ट-सप्टेंबर म्हळ्यार चवथीचो काळ. ह्या 
काळांत रेल्वेच्यो तिकेटी मेळपाक कठीण. बालभवन आमकां 
भुरग्यांक स्लीपर क्लासांत व्हरपाचें आशिल्लें. पूण जे पद्दतीन 
आदीं दिसाव्न्यांनी बातम्यो आनी फोटे झळकले ते पळोवन 
आमच्यो sve इश्टिणी आमकां, विमानांतल्यान वतली' काय 
म्हण विचारतालीं. बालभवन आमची जबाबदारी घेता हें खरें, 
पूण कितलीय जाल्यार ती सरकारी संस्था. 

बालभवनांतल्या प्रशिक्षक काळांतलो एक अणभव विसरूक 
जावचो ना. अशेंच एक फावट म्हाका गोंयचे नामनेचे कवी, 
रमेशबाब वेळुस्कार हांचे कडेन SAINT अडेज वरांचेर प्रशिक्षण 
दवरिल्ले. इतल्या व्हड कवीची भेट जातली हाची म्हाकाय 
उमेद जाल्ली. देडाक कॉलेज सुट्टा आनी अडेजांक ट्रेनिंग. 
ताका लागून घरा येवप शक्य जालें ना. पणजेच्यान तीस 

किलोमिटर आशिल्ल्या म्हज्या सावयवेज्यां बचप सोंपें. पूण 
मिरामारच्यान कदंब बसस्थानक आनी थंयच्यान आल्तीन्यार 
बचप म्हळ्यार दिव्यूच. ताका लागून घरा वचनासतना उपाशींच 
थेट बालभवनांत गेलें. अडेज वरांचेर प्रशिक्षण सुरू जावन 
साडेतीन चार मेरेन सोंपतलें आनी मागीर ट्युशनाक वचप 
जातलें, असो म्हजो अंदाज. वेळुस्करबाब साडेतीन मेरेन थंय 
पावलेच ना. हांव बेजारलें. बालभवनांत वासपूस केली जाल्यार 
रमेश बाबानूय फोन करून आपणाक उशीर बी जातलो म्हणपाचें 
कांयच सांगूंक नाशिल्लें. हांव पणजेच्या डॉ. केशव बळीराम 
हेडगेवार विद्यालयांत धावी मेरेन शिकलां. थंयच्यान हांवें 
'वक्तशीरपणा' आनी 'कमिटमेंट' ह्यो म्हत्वाच्यो गजाली शिकून 
घेतल्यात. म्हजो पापाय कोणेंय निशकाळजीपणा आनी कॅज्युअल 
अटिट्यूड दाखयलो जाल्यार हांव बेजारता. पूण हांगा कितें 
करतले? वेळुस्कार सराची वाट पळोवन पळोवन हांव थंयच्यान 
घरा परतलें. हातूंत उशीर जालो म्हण ट्युशनाकय FAT शक्य 
जालें ना. सवायचारांक सुमार कार्यक्रम अधिकारी शशिकांत 
पुनाजी सरांचो फोन आयलो. वेळुस्कारबाब आयल्यात म्हण. 
म्हाका परतून बालभवनांत कोण पावोवपी नासलो. हांव गेलेच 
ना. पुनाजी सर मात्शे बेजार जाल्ले आसतले. वेळुस्कार बाबांचें 
मार्गदर्शन चुकलें हाचेंय म्हाका वायट दिसलें. 

वडोदाराक वचपाचो दीस म्हळ्यार 26 ऑगस्ट लागीं 
पावलो. आदले दिसा बालभवनाच्यो अध्यक्षा विजयादेवी राणे 
आनी हेर संचालक वांगड्यांनी आठूय भुरगीं आनी तांच्या 

पालकांची सांजवेळा केंद्रांत बसका दवरली. ही बसका ते 
दरवर्सा शिबिराक वतल्यांक मार्गदर्शक acai दिवपा खातीर 
घेतात. त्याच दिसा हे बसकेक पयली वेळुस्कारबाबाचें म्हजे 
खातीर मार्गदर्शन दवरिल्लें. हांव कॉलेजींतल्यान सदां भाशेन 
थेट थंय गेलें. पापा आनी माँ येवपाचीच आशिल्लीं. हांबें 
कितेंय बरयलां तें वाचून ते मार्गदर्शन करपाचे आशिल्ले. 
म्हणटकच शिक्षक कसो आसचो ह्या विशयाचेर बरयिल्लो एक 
निबंद हांवें व्हेल्लो. तो वेळुस्कार सरांक दाखयलो. 

गुरू हो सगळ्यांच्या जिवितांत येता. तो शाळेंतलोच शिक्षक 
आसपाची गरज ना. आमकां जाचे कडल्यान शिकपाक मेळटा, 
जो आमकां कसलेंय ज्ञान दिता तो आमचो गुरू आसता. त्या 
निबंदांत हांवें गुरू असो आसचो आनी भुरग्यांक आपलो गुरू 
कसो आसचो असो दिसता तशेंच शिक्षकांनी विद्यार्थ्यांक चड 
बंदनांनी बांदून दवरलीं जाल्यार भुरग्यांची कशी वाट लागूं येता 
हाचेर थोडें बरोवपाचो यत्न केल्लो. ह्या म्हज्या निबंदाची 
शिक्षकांनी आनी हेर वाचप्यांनीय तोखणाय केल्ली. देखून होच 
निबंद हांवें वेळुस्कार सराक दाखयलो. तांणी पयलीच ओळ 
वाचतना हें अशें येवप चुकीचें, अशें सांगून दर ओळींतली खोड 
काडीत राबले. तशें तशें हांव निर्शत गेलें. अशें बरोवपाक 
जायना, तशे बरोवपाक जायना, हें वाक्य चूक, तें वाक्य चूक, 
अशें सांगीतूच तांणी पुराय निबंद वाचून सोंपयलो. तांचे आयकलें 
उपरांत हांव एक लेगीत ओळ बरोवंक शकना, आनी फुडेंय 
शकचें ना अशें म्हाका दिसलें. कित्याक तर तांणी कितें बरोवप 

आनी कशें बरोवप हें म्हाका सांगूंक नाशिल्लें. म्हज्या मनाचो 
सगळो गोंदळूच जालो. आतां बरोबपूय नाका आनी बडोदाराचें 
शिबिरूय नाका अशेंशें म्हाका जालें. शिबिरा आदीं दोन दीस 
आत्मविस्वास गळून पडप ही सामकी वायट गजाल. मार्गदर्शन 
सोंपलें उपरांत हांवें म्हजी व्यथा पापाक सांगली. थंय बसकेक 
हजर रावपाक प्रख्यात नाट्यकर्मी आनी बालभवनाचे वांगडी 
श्रीधरबाब कामत बांबोळकार हाजीर आशिल्ले. तांकांय Ba 
ही खबर सांगली. तांणी म्हजी खूब समजूत घालपाचो यत्न 
केलो. तेन्ना मात्शें मन ल्हव जालें. दोळ्यां मुखार आयिल्ल्या 
काळखाचीं कुपां मात्शीं पैस जावपाक लागलीं. 

कांय वेळान बसका सुरू जाली. म्हजी इश्टीण नेहा कांय 
कारणाक लागून गुजराताक येवपाक शकनाशिल्लें. तें थंय हजर 
नाशिल्लें. ताचेंय म्हाका वायट दिसलें. ताचे सुवातेर आदीं 
निवड न जाल्ल्या उज्वला नांवाच्या एका भुरग्याचो आसपाव 
केल्लो. ताका पळोवन म्हाका अजाप जालें. 

बसकेंत सगळ्या भुरग्यांनी आपापली वळख केले उपरांत 
मॅडम राणेन उमेद वाडोवपी भाशण केलें. आनी कांय सुचोवण्योय 
केल्यो. मॅडम राणे बालभवनाच्यो अध्यक्षा, म्हणटकच सगळे 
बाबतींत तांची जबाबदारी. गोंयच्यान बालभवनाचो दर्जो वाडोबपा 
खातीर तांचें योगदान खूब Ale हें खरें. पूण म्हत्वाची गजाल 
म्हळ्यार आमच्यो गुजरातांतल्यान परत येवपाच्यो तिकेटी 'कन्फर्म' 
जावंक नाशिल्ल्यो. चवथ लागीं पाविल्ली म्हणटकच थारिल्ले 
तारखेकूच गोंयां पावप गरजेचें, हाची चिंता थंय जमिल्ल्या 

सगळ्यांच पालकांक आशिल्ली. पूण सौ. विजयादेवी राणे 
मुखार प्रस्न विचारपाक कोणूच धजनाशिल्ले, तेन्ना म्हज्या 
पापान हो म्हत्वाचो प्रस्न विचारलो. ताणें म्हळें चबथीचे दीस 
आशिल्ल्यान तिकेटी निश्चीत जावप कठीण, आनी त्यो जाल्योना 
जाल्यार पर्यायी वेवस्था कितें? असो प्रस्न केलो. पूण मॅडम 
राणेक तिकेटी 'कन्मर्फ' जावंक नात हाची कल्पनाच नाशिल्ली 
हें तांच्या उलोवपांतल्यान स्पश्ट जालें. ताचें सगळ्यांकच अजाप 
जालें. आमचे वांगडा 'एस्कॉर्ट' म्हण पुनाजी सर आनी अनिता 
मॅडम येवपाची आशिल्लीं. पापा तांकां तिकेटीचे बाबतींत 
आत्र्या पयऱ्यान विचारतालो. पूण सगळ्यांनीच तें कॅज्युअल 
घेतिल्लें. असल्या वेळार खासदारांची बी मजत जाता अशें 
पापान मॅडम राणेक सांगलें, तेन्ना तांणी आपूण दक्षिण गोंयचे 
खासदार भो. सार्दिन्य हांकां सांगून यत्न करता म्हणपाचें सांगले. 
तशें सगळ्यांक बरें दिसलें. पूण असलीं कामां फोनार जायनात. 
ते खातीर खाशेले फॉर्म भरून रेल्वेक दिवचे पडटात. ती खटपट 
कोणूय करता अशीं चिन्नां दिसलीं नात. ताका लागून पापाक 
मात्सो चडूच हुस्को जालो. पापा प्रस्न विचारता तें पळोवन, हे 
कोण काय मॅडम राणेन म्हऱ्यांतल्या एका संचालकाक हळूच 
विचारलें तें हांवें पळयलें. पापान विचारिल्ले प्रस्न तांकां 
आवडलेनाशें दिसलें. पूण तो असले बाबतींत केन्ना घाळ 
रावपाक तयार नासता, बसका सोंपले उपरांत हेर भुरग्यांच्या 
पालकांनीय पापाक तुवें बरें केलें आं अशें red. मॅडम राणे 
वांगडा सगळ्यांनी फोटे काडले आनी आमी फाल्यांचे तयारेन 

घरा परतलीं. पूण ते रातीं न्हिदूच पडना जाली. परत परत 
वेळुस्कार बाबान निबंदांतल्यो काडिल्ल्यो चुकोच येवजून येवजून 
येताल्यो आनी चित्त थाय्यार उरनाशिल्लें. 

26 ऑगस्ट उदेलो. चडशे पालक जरी वडोदराक येवपाचे 
आशिल्ले तरीय आमी आठूय जाणां पुनाजी सर आनी अनिता 
मॅडम हांचें वांगडाच वचपाची आशिल्लीं. पूण पापा आनी 
संदेशकाका येता म्हणटकच म्हजें मनोधैर्य वाडिल्लें. ते दोगूय 
करमळे रेल्वे स्थानकार जाल्यार आमी सगळीं मडगांवां रेल्वेत 
चड़पाचीं. म्हणटकच पापान म्हाका सकाळीं बालभवनांत व्हरून 
सोडलें आनी थंयच्यान गाडयेन आमी मड़गांवां गेलीं. हाचे 
आदीं हांव स्वतंत्रपणान केन्ना भायर सरूक नाशिल्लें. माँ आनी 
पापा वांगडा खूप भोंवलां. पंडित जवाहरलाल नेहरू आमच्या 
भारत देशाचे पयले प्रधानमंत्री. तांकां खंय भुरगीं Waa 
आवडटालीं. तांचेच संकल्पनेंतल्यान बालभवनाची स्थापना 
जाल्लीं. आनी ह्याच बालभवनाक लागून आमकां बालश्रीच्या 
निमतान गुजरात राज्यांत वचपाची सुंदर संद लाबिल्ली. केन्ना 
काय वड़ोदारा पावता हाचे आमकां वेद लागिल्ले. दनपारां 
साडेबारांक रेल्वे सुटली. पापा आनी संदेश काकाचे सीट 3 
टायर एसीच्या वेगळ्या डब्यांत जाल्यार आमी साद्या 
स्लीपरांतल्यान प्रवास करतालीं. भुरग्यां वांगडा ट्रेनींतल्यान 
लेगीत पालकांनी येवचें न्हय, अशे बालभवनाचीं मार्गदर्शक 
तत्वां सांगत आसली तरी दुसऱया राज्यांत वतना पालक सांगाताक 
आसले जाल्यार भुरग्यांचें बळगें वाडटा अशें म्हजें मत. असल्या 

प्रसंगार हिंमत आनी नैतीक बळगें वाडप म्हत्वाचें आसता. पूण 
पालकांनी शिबिराच्या थळार वचून मात गोंदळप ना. थंय 
भुरग्यांक मुक्तूच सोडूंक जाय हे बाबतींत तडजोड आसूंक फावना. 
भुरगीं स्वावलंबी जावपाक जाय हेंय खरें, पूण आयच्या काळांत 
देशाच्या खंयच्याच वाठारांत सुरक्षीत वातावरण ना ही 
वस्तूस्थिती. देश सध्या बॉम्बस्फोट, दंगली, खून, मारामारी 
हातूंत ग्रासला. अशा वेळार पालक आसले जाल्यार आयोजकांकय 
वेळा प्रसंगाक आदार जावं येता, अशें म्हाका सदांच दिसता. 
काळा प्रमाण मार्गदर्शक तत्वांनी बदल करप गरजेचें आसता. 
असले बाबतींत पुनाजी सर सदांच 'कोऑपरेटिव्ह' तांचो हो 
सभाव म्हाका सदांच मानवता. तांकां भुरग्यांचें मानसशास्त्र बरें 
कळा. 

ट्रेन धांवताली तशी आमची विचार चक्राय गतीन घुंवतालीं. 
आमच्यो गजाली रंगार येताल्यो. श्रावणी आनी वैभवी तर 
खुबूच उमेदी आशिल्लीं. ती आमकां सगळ्यांक कसले ना 
कसले खेळ खेळपाक लायतालीं. हें सगळें करतना थंयचे 
कार्यशाळेत कितें कितें करपाक लायतलीं, आमचे कडेन तें 
जातलें काय ना, अशा साबार प्रस्नाचेर आमची भासाभासूय 
जाताली. 

काय वेळान ट्रेन करमळे पावली. पापान आपूण ट्रेनिंत 
चडले म्हणपाचें मोबायला वेल्यान कळयलें तेन्ना बरें दिसलें. 
दिसाचो प्रबास आशिल्ल्यान करमळेचें तळे, शेतां, भारां, 
दोंगर, दर्या, बोगदे सगळें आमकां पळोवंक मेळटालें. निसर्गाचें 

खरें दर्शन घेतली आनी ताचें पडबिंब दोळ्यांत साठयतली 
जाल्यार रेल्वे प्रवासा सारको दुसरो प्रवास ना. वेगवेगळीं निसर्ग 
चित्रां आमी आमच्या मोबायलाच्या कॅमेऱयांत आनी दोळ्यांत 
टिपतालीं. मदीं मदीं रेल्वे बोगद्यांतल्यान पासार जाताली तेन्ना 
रात जाल्लेवरी बीण्ण काळोख जातालो. प्रवासांत मजा येताली 
खरी, पूण धुल्ल डब्यांत येतालो. स्लिपर वर्गातल्या डब्यांत 
धुल्ल, आवाज आनी कांय वाठारांनी येवपी घाणीचो खुबूच 
त्रास जाता. म्हाका तरी धुल्लाची 'ऑलजी' मात्सो लेगीत 
धुल्ल नाकांत गेलो जाल्यार ‘Mle इन्फेक्शन' जावन थंडी 
जाता. तशें जालें जाल्यार कार्यशाळेंतल्या पुराय 'परफोमन्सा'चेर 
परिणाम. ताचेंच म्हाका टॅन्शन जातालें. म्हाका चड खेळप 
आवडना. कांय वेळान म्हाका वाज आयलो. नाकाक लेंस 
बांदून पुस्तकां वाचपाक सुरवात केली. 

रेल्वेच्या प्रवासांत खूब फायदे आसतात. ते म्हळ्यार तातूंत 
पुस्तकां वाचूंक बरीं मेळटात. रेल्वेत हाल बी ना, ताका लागून 
पुस्तकां वाचतना दोळ्यांक त्रास जायना. उबगण आयली जाल्यार 
डब्यांतल्या डब्यांत पासय मारपाक मेळटा. सैमाच्या उल्याकूय 
जाय तेन्ना जाप दिवंक मेळटा. कांय पालकांनी म्हजें 'संवणें 
उडटा' हें पुस्तक वाचपाक व्हेल्लें. थोडीं भुरगींय तें पुस्तक 
वाचतालीं. ह्या प्रवासांत म्हज्या पुस्तकाचे कांय नवे वाचक 
मेळळे. एक बरोवपी म्हण म्हाका ताचें समाधान जालें. 

म्हाका धुल्लाचो त्रास जाता म्हणटकच पापान म्हाका 

कांय वेळा खातीर आपल्या डब्यांत व्हेलें. हांव बरोच वेळ थंय 
बसलें. खरें म्हणल्यार 'स्लीपर' क्लासांतल्या प्रवाशांक 
वातानकुलीन डब्यांत वचपाची परवानगी नासता. तशें करप 
बेकायदेशीर थारता. तरिपूण रेल्वेंतल्या एका कर्मचाऱ्यांचे बरेंपण 
घेवन म्हाका थंय वचपाची परवानगी मेळ्ळी. कांय मनीस बरे 
आसता. तांकां दुसऱयांक मजत करपाक आवडटा. हो कर्मचारी 
बरे प्रवृत्तीचो आसतलो. देखून ताणें आमकां समजून घेतलीं. 
म्हाका ताचे उपकार दिसले. कांय वेळा उपरांत हांव म्हज्या 
डब्यांत FATS जालें. ह्या थंड वातावरणांतल्यान परत त्या 
धुल्लान म्हण कोणाक वचन दिसतलें? म्हजेंय तशेंच जालें. 
पूण उपाय ना. बालभवनान हाडलां म्हणटकच वचेंच पडलें. 
हांवें म्हळें, तोय एक अणभवूच आसता. हांव थंय गेलें तेन्ना 
तिनसांज जाल्ली. सगळीं खेळाच्या रंगार आयिल्लीं. धुल्लाच्या 
त्रासांक लागून म्हाका मात खेळपाची कसलीच उमेद नाशिल्ली. 
कांय वेळान जेवण बी जाले उपरांत पापान म्हाका परतून 
आपल्या डब्यांत व्हेलें, आनी थंयच न्हीद म्हळें. कितलें बरें 
दिसले म्हण सांगू. दुसरे दिसा सकाळीं पावपाचो हस्को आशिल्लो. 
तशी आमी सुस्त न्हिदचीच नाशिल्लीं. आमी दोगांय एकाच 
सिटार न्हिदिल्ल्यान मात्शे त्रास जाताले. पूण स्लीपरांतले 
घाणी परस हे अडखळींतूय सूख दिसतालें. सकाळीं उठपाच्या 
हुस्क्यान मोबायलाचेर अलार्म बी लायिल्लो. रात केन्ना सांपली 
pads ना. दुसरे दिसा सकाळीं उठून तोंड बी धुंबन हांव 
म्हज्या डब्यांत वचपाक गेलें. पळयता जाल्यार कितें? मदी 

गेट! पूण 'त्या' रेल्वे कर्मचाऱ्याच्या बरेपणाक लागून 'प्रोब्लेम' 
नाशिल्लो. Fest सामान तेवटेन उरिल्लें इतलीच खबर. 
म्हज्या वांगडच्या भुरग्यांक पापान फोन करून सामान 
घेवन देवपाक सांगलें. असल्या कामाक मोबायलाचोच उपेग 
बरो जाता. काय वेळान ट्रेन वडोदराक पावली. आमी एके वटेन 
देंबलीं. test सामान घेवन तीं सगळीं तांच्या डब्या कडेन देंवून 
राविल्लीं. आतां थेट थंयच्या बालभवनांत वचपाचें. रिक्षा 
केल्यो आनी बालभवनांत वचपाक गेलीं. वडोदरा रेल्वे स्थानका 
कडल्यान बालभवन सुमार दोन किलोमिटर अंतराचे वाटेर. 
हांचे पालक आपली रावपाची वेवस्था करपाक गेले. म्हज्या 
पापाची वेवस्था पयलींच जाल्ली. ताच्या एका लागींच्या 
इश्टान थंयच्या एका हॉटेलांत वेवस्था केल्ली. म्हणटकच तांची 
मजा. बालभवना कडल्यान आमच्या हॉस्टेला मेरेनची वाट 
पांच मिनटांच्या अंतराची आशिल्ली. तरीय थंयच्या आयोजकांनी 
आमकां वेळच्या वेळार हाडपा व्हरपा खातीर वाहनाची वेवस्था 
केल्ली. 'फ्रॅश' जाले उपरांत पुनाजी सर आनी बाकीच्यो मेडमी 
आमकां घेबन बालभवनांत गेलीं. त्या दिसा 28 तारीख 
आशिल्ली. व्हडलेशें कांय नाशिल्लें. सांजवेळा कार्याक्रम 
आशिल्लो म्हणटकच सकाळच्या आदेसाक आमी मात्शी 
वड़ोदराक भोंवलीं. म्युझियम, झू बी पळयलें आनी बालभवनांत 
गेलीं. थंयचो वाठार आनी वातावरणूय बरें आशिल्ले. बॅडमिंटन 
कोर्ट, इनडोअर टॅनिस कोर्ट, भुरग्यां खातीर झोपाळो, घसरगुंडयो 
हें सगळें थंय आशिल्ले. दनपारां बालभवनांत जेवलीं आनी 

विसव घेवपा खातीर परत हॉस्टेलांत गेलीं. आनी सांजेच्या 
कार्यक्रमाक परत बालभवनांत आयलीं. 

ह्या कार्यक्रमाक बालभवनाच्यो राष्ट्रीय संचालिका अमिता 
शॉ हजर आशिल्ल्यो रिजवान नांवाच्या एका खासा क्षमतेच्या 
चल्याचो तांचे हस्तुकीं भोवमान जालो. रिजवानाचे हात पांय 
बी सगळे वर्सभराच्या भुरग्या भाशेन. ताच्या फकत तोंडाची 
आनी मेंदवाचीच वाड जाता. पूण ताचें शरीर सामकें ल्हान. 
एका वर्साच्या भुरग्याच्या शरिराची जशी वाड जाता. तेदीच 
ताचे कुडीची वाड जाल्या. ताचें सगळें दुसऱयाक करचें पडटा. 
पूण तो एक खऱ्यांनीच बुदवंत भुरगो. तो उलयता, गायता तें 
आयकत जाल्यार ताची परिस्थिती अशी आसा म्हणपाचें 
कोणाच्याच लक्षांत येवचें ना. ताका सृजनात्मक कले खातीर 
बालश्री फावो जाल्लो. देखून ताचो भोवमान केल्लो. 

हें सगळे चालू आसतना, हांव ताचे आवयक पळयत 
आशिल्ले. ती मदीं मदीं ताच्या तोंडांतल्यान येवपी लाळ 
पुसताली. त्या भव्य हॉलाच्या लख्ख उजवाडांत ताच्या आवयच्या 
तोंडार आपल्या चल्याचें जैत पळोवन हांसो फुलिल्लो दिश्टी 
पडटालोच, पूण रिजवानाच्या अपंगूळपणान लागून तिचेर 
आयिल्ल्यो मर्यादा, ताच्या फुडाराची चिता ह्या सगळ्यांचें 
सांवट तिच्या दोळ्यांत 'म्हाका' दिसतालें. थंय जमिल्लीं इतलीं 
भुरगीं पळोवन तिका आपल्या रिजवानाच्या वाट्याक हें कित्याक 
आयलें काय ? येदें व्हडलें जैत नाकाच आशिल्लें 'देवान' ताका 
हेर भुरग्यां वरी कूड दिवपाची असले विचार एकदां तरी तिच्या 

मनांत आयल्याच आसतले. 

रिजवानाक आपले कडेन एक कंप्युटर जाय जायसो दिसतालें. 
म्हणटकच बालभवनान ताची ही इत्सा पूर्ण केल्ली, ताका 
जाल्ली उमेद ताच्या आवाजांत जाणवताली. शॉ हांणी आपल्या 
उलोवपांत ताची खूब तोखणाय केली. ह्या वेळार रिजवानान 
एक गीत गायलें आनी सगळ्यांच्याच दोळ्यांत दुकां हाडलीं. 
आपल्या अपंगुळपणाचेर मात करून इतले ल्हान पिरायेचेर Ae 
जैत जोडपी आनी इतली समजिकाय आशिल्लो मनीस हांबें 
पयलेच फावट पळयिल्लो. ताका पळोवन test काळीज 
कळवळ्ळें. हांव देवाक मानपी. इतल्या हशार रिजवानाक 
देवान कसो कित्याक घडयलो ? 

रिजवाना वांगडा बालश्री मेळिल्ल्या आनीक तिगांचो हे 
कार्यावळींत भोवमान जालो. तांणी आमकां आपआपलें अणभव 
सांगून मार्गदर्शन केलें 

कार्यावळ सोंपली, पूण हांव रिजवानाच्या चितनांनी घुस्पल्लें. 
इतल्यान थंयची एक “इंचार्ज' आमच्या म्हऱ्यांत आयली, 
आनी म्हज्या विचारचक्राक ब्रेक लागलो. तिणें म्हाका खंयचे 
भाशेंत बरयतलें काय विचारलें. म्हाकाय संदूच मेळळी, हांबें 
रोकडेंच म्हळें महाराष्ट्रांतलीं भुरगीं जर मराठींत बरयता जाल्यार 
म्हाका म्हजे कोकणींतल्यान कित्याक बरोवपाक मेळना ? तिणें 
म्हळें कोणें सांगलां मेळना म्हण, बरोबपाक मेळटा पूण एके 
अटीचेर जर दिल्लीक राष्ट्रीय पांवड्यार गोंयचे प्रतिनिधित्व 
करपाक मेळ्ळें जाल्यार, अस्तंत विभागीय चांचणेंत जें भाशेंत 

बरयलां, तेंच भाशेंत थंय बरोवचें पडटलें. ही अट तर म्हज्या 
पत्त्यार पडली. म्हजे उमेदीक शीम-मेर उरली ना. इतल्यांत तिणें 
आनीक एक गजाल आमच्या लक्षांत हाडली, की जर हांव 
कोंकणींत बरयतलें जाल्यार तांकां एक दुभाशाची बेगोबेग नेमणूक 
करपाची आशिल्ली. गोंयांत जाल्यार घे म्हणून लोक मेळपाचे 
पूण गुजरातांत असले गोंयकार मेळप आनी तेय बी कोंकणी 
साहित्याची जाण आशिल्ले, बरेच दुर्मीळ. हे एक मोटें अरिश्टूच 
आशिल्ले म्हणल्यार जाता. 

म्हजे कोंकणींतल्यान बरोवपाचें थारिल्लेंच म्हणटकच आतां 
दर्जेदार बरोवप जातलें काय ना हाचें मातूय टॅन्शन नाशिल्ले. 
'कोंकणी' ही राष्ट्रीय मान्यताय मेळिल्ली भास, देखून आमचे 
भाशेंत थंय बरोवपाक मेळटा काय ना हें गोंय बालभवनाच्या 
पदाधिकाऱयांक खबर आसपाकूच जाय आशिल्ले. हाची वासपूस 
जर तांणी आदींच केल्ली, जाल्यार दुभाशा खातीर ऐनवेळार 
नाचचें पडचें नाशिल्लें. हाची पयली कल्पना आशिल्ली जाल्यार 
गोंयच्यानूच तो नेमूं येतालो. 'कम्युनिकेशन गॅपा'क लागून खूब 
जाणांचें लुकसाण जाता. तातूंतलोच हो एक प्रकार. थंयची एक 
इंचार्ज रोखडीच एका दुभाशाच्या सोदाक लागली. 

खरें म्हणल्यार गोंयकार हांगाच फाटीं पडटा. आपणाल्या 
भाशेचो अभिमान तर चडशा गोंयकारांक नाच. सरकारी कामाक 
कोंकणी वापरपाची मेकळीक आसून लेगीत आमी इंग्लिश 
वापरतात. हातूतल्यान कोणाकोणाचो दर्जो कितलो वाडरा तें 
सात म्हाका कळना. आनी गोंयांत तर आपणाली भाशा कुशीक 

दवरून हेर भासो आपणावपी लोक चड. खरें म्हळ्यार गोंय 
बालभवनाक आनी म्हाकाय खबर आसपाकूच जाय आशिल्ले, 
की थंय कोंकणींतल्यान बरोबपाची मेकळीक आसा. हांवें जेन्ना 
पणजे बालभवनांत विचारतकच म्हाका तांणी कोंकणींतल्यान 
बरोवंक मेळचें ना म्हण सांगलें तेन्ना कित्याक मेळचें ना? 
मेळूंकच जाय, देखून तुमी नॅशनल बालभवना कडल्यान परवानगी 
घेवची असो हट्ट Bla धरूं येतालो. म्हजेंय चुकलेच. म्हज्या 
सारक्या, कोंकणीचो अभिमान बाळगुप्यानूच जर असली 
आळशीपणा केली जाल्यार आमच्या भाशेच्या फुड़ाराचें कितें 
जातले? हांवें मातसो नकळत मोटवो विचार केलो. फकत 
बालश्रीचेंच चिंतले. आनी जे भाशेन म्हाका समाजान थोडेभोव 
qa मेळोवन feat, ते भाशेचो विचार बरोच उसरां केलो, 
म्हणटकच दुसऱर्‍यांक दोश दिवपांत व्हडलो अर्थ ना. 

दुसऱ्या दिसा सावन म्हळ्यार 29 तारखेच्यान आमची 
कार्यशाळा सुरू जावपाची आशिल्ली. रातचें जेवण जालें 
उपरांत आमी हॉस्टेलांत परतलीं. रातचें गादयेर आड पडून 
दुसर्‍या दिसा कशें fed आसतलें काय हाचो विचार करता 
करता, वडोदराच्या बालभवनाची एक नविदाद म्हाका जाणवली. 
ती म्हळ्यार थंय वावुरपी फकत बायलोच, एक लेगीत दादलो 
नाशिल्लो. सगळी जापसालदारकी बायलांचेरूच. येद्या व्हडल्या 
आयोजनाची जापसालदारकी बायलांच सांबाळपाक शकतात. 
समाजान घेवपा सारकी ही एक बरी देख अशें म्हणचें पडरलें. 

दुसरे दिसा सकाळीं 9 वरांचेर आमी सगळीं बालभवनांत 

गेलीं. मॅडम शॉ च्या व्याख्यान सत्रान कार्यशाळेक आरंभ 
जालो. ह्या वेळार सगळ्या विभागांचीं भुरगीं एकेच कडेन 
जमिल्लीं. स्नेहसंमेलनाचें ताका रुप आयिल्लें. आमचो ताण 
उणो करपाच्या हेतान शॉ हांणी कांय खेळ घेतले. बरीच मजा 
आयली. खंयचें सत्र खंय आसतलें हाची तांणी ह्या वेळार 
म्हायती दिली. सृजनात्मक लेखन विभागाच्या भुरग्याक थंयच्या 
ग्रंथालय विभागांत धाडलीं. म्हजे बराबर उज्वला आशिल्ले. 

सुरवेक परिक्षकांनी आपली वळख केली आनी आमचीय 
वळख करून घेतली. लेखन कित्याक करचें, कसलें साहित्य 
वाचपाक आवडटा, हे सारक्या विशयांचेर भासाभास जाले 
उपरांत कार्यशाळेतल्या आमच्या पयल्या सत्राक सुरवात जाली. 
ह्या सत्रांत दरेकान स्वताची कल्पक तरेन वळख करप आनी 
तांणी दिल्ल्या विशया प्रमाण बरोवपाचें आशिल्लें. ते खातीर 
आमकां एक वर दिल्लें. बरयले उपरांत थंयचे थंयच तें सादर 
करप आसतालें. 

कशेय भाशेन खटपट करून आयोजकांनी कोंकणी जाणा 
जाल्ली एक बायल हाडली. तरीय पूण rest समाधान 
जायनाशिल्ले. म्हाका कलकलो सुटलो. कोंकणी जाणा जाल्ली 
बायल मेळ्ळी म्हण प्रस्न सुट्टा, ताका सृजनशील लेखनाचें 
ज्ञान नाका? हांव कितें बरयता तें तिका कळटलेंच म्हण किते 
भरवंसो ? अशे साबार प्रस्न म्हाका सतायताले. पूण हांव कितें 
करूंक शकता. तांचें fad? “शो मस्ट गो ऑन' म्हजे खातीर 
हाडिल्ली बायल मंगळूरची. ती जीएसबी-जीएसबी अशें 

सांगताली. म्हाका दिसलें ही कसली तरी पदवीच म्हण. 
जीएसबीचो अर्थ म्हाका गोंयां पावतकच पापान सांगलो. 
जीएसबी म्हळ्यार गौड सारस्वत ब्राह्मण. अर्थ कळ्ळो तेन्ना 
हासपा बगर आनी कितें जातलें ? हांव जें कितें बरयतालें ताचो 
अर्थ सांगपाक करपाक ती येताली. पूण हांबें रिस्क घेतली ना. 
BST कोंकणींतल्यान सादर करतकच हिंदी आनी इंग्लिशींतल्यान 
अर्थ सांगपाचें काम केलेंच. महाराष्ट्रांतल्यान आयिल्ली भुरगींय 
मराठींतल्यान बरयतालीं. पूण थंय आशिल्ल्या दोन परिक्षकांक 
मराठी भाशेचें बरें ज्ञा आशिल्लें म्हणटकच तांकां कसलोच 
भंय नाशिल्लो. दोन दीस अशेच गेले. 'प्रॅजेन्टेशना' च्या वेळार 
मात्सो बाज येतालो. कित्याक तर एकाच जाग्यार बसून 
सगळ्यांचेंच आयकुचें पडटालें. ह्या दोन दिसांच्या काळांत 
आमकां कविता रचप, चित्रां पळोवन काणी बरोवप आनी 
परिक्षक दितात त्या त्या विशयांचेर बरोबप, अशी कितलीशींच 
सत्रां जातालीं. ताका लागून दोन दीस कशे सोंपले ते कळ्ळेंच 
ना. थंय आशिल्ल्या जायत्या भुरग्यां कडेन म्हजी इश्टागत 
जाली. हांवें तांचे फोन नंबर, ईमेल आयडी, बर्थ डेट बी सगळीं 
म्हायती घेतिल्ली. 

गोंयकार खंयूय वचूं ताका नुस्त्या शिवाय जायना. म्हाका 
तर तें जायच. दोन चार दीस शिवराकाचेरच पडले. 30 
ऑगस्टाक “आमी मंगला एक्सप्रेस” ट्रेनींतल्यान गोंयां येवपाची. 
नुस्त्याच्या हमणान जेवपा खातीर केन्ना काय गोंयां पावताशें 
जाल्लें. गुजाराती जेवणान चडशें तेल आसता. तांकां तें पचता. 

दरेका राज्यांतल्या लोकांची म्हण जेवणाची पद्दत आसता. 
भायर भोंवले बगर तें कळना. तातूंतल्यानूय जायते अणभव 
येता. 

गोंयां वचपाचो 30 तारखेचो दीस उदेलो खरो, सगळ्यांत 
व्हडलें संकट म्हणल्यार तिकेटी 'कन्फर्म' ना. वचप करें? 
पापाची आनी संदेश काकाची तिकेट आदींच कन्फर्म जाल्ली. 
ना म्हळ्यार हेर भुरग्यांच्या कांय पालकांच्योय तिकेटी 'कन्फर्म' 
जाल्ल्यो. तिकेटी ना त्यो आमकां. आमचेर आकांत आयलो. 
पुनाजी सर मोबायलाचेर कोणा कोणाकडेन उलयतालो. तें 
पळोवन मदीं मदीं मात्सो धीर येतालो. पूण कांयच उपेग 
नाशिल्लो. वडोदराक येवचे आदले दिसा बालभवनान जाल्ले 
बसके वेळार पापान तिकेटीचो विशय उपस्थीत केल्लो. तेन्ना 
मॅडम राणेन 'वूय वील मॅनेज' म्हणून उतर दिल्लें. सगळ्यांच्याच 
पालकांक पापान विचारिल्ल्या Ward म्हत्व आयच चड 
कळिल्ले. आनी जण एकलो तुजेंच सारकें आशिल्लें म्हण 
सांगताले. अशें म्हळें म्हणून संकट पयस जाता! पुनाजी सर तर 
तिकेटी कन्फर्म जातल्योच म्हण सांगताले. अनिता टिचरीच्या 
मुखामळार कसलेंच टॅन्शन दिसनाशिल्लें. एकवेळ तांकां असल्या 
प्रसंगाची संवय आशिल्ली आसुंये. 

ट्रेन सुटपाक वरभर आसा म्हळ्यार आमी वडोदरा रेल्वे 
स्थानकाचेर पावलीं. आमचे वांगडा वैभवी प्रभुदेसाय हें भुरगें 
आशिल्ले. ताचो बापूय गोंयांत पुलीस अधिकारी. तांचे वळखीचे 

कांय लोक वडोदराक आशिल्ले. वैभवीची आवय तांगेर राविल्ली. 
तांणी आमकां ट्रेनींत प्रवेश तरी मेळचो म्हण खूब खटपट केली. 
पूण चवथ दोन दिसांचेर येवन पाविल्ली म्हणटकच सगळी ट्रेन 
फूल.ताका लागून कोणाचेच यत्न फळाक आयलेनात. आतां 
पुनाजी सरूय मात्शें नर्वस दिसपाक लागले. आमचे मदीं 
सगळ्यांत ल्हान मानसी. ताचेर मात कसलोच परिणाम 
जाणवनासलो. ताचो बापूय आशिल्लो. हेर सगळ्यांच भुरग्यांचेर 
आकांत आयिल्लो. गोंयां तर पावपाकच जाय, आनीक कसलोच 
मार्ग कोण सोदताशें दिसलें ना. 72.308 ट्रेन आयली. गोंदळिल्ले 
मनस्थितींत सगळी रेल्वेत चडलीं. हांव पापा वांगडा चडलें. हेर 
सगळीं 'स्लिपर' वर्गांत चडलीं. डबो रिकामो आशिल्लो. 
सगळ्यांनी बसून घेतलें. तांकां बरें दिसलें. पूण वडोदरा स्थानाकाचेर 
जरी तो डबो रिकामो आसलो तरी फुडल्या खंयच्याय स्टेशनाचेर 
लोक चडटकच तांकां कोणूय सिटा वेल्यान उठोवंक शकताले. 
आनी टीसी तर हाताक धरून टिकीट नाशिल्ल्यांक सगळ्यांकूच 
खंयूय देवोबन कारवाय करपाक शकता. तांची थंय अशी गत, 
जाल्यार म्हजी कितें? मुळांत स्लिपरांतल्या प्रवाशान एसी 
डब्यांत प्रवेश करप होच मोटो गुन्यांव. स्लीपरांतल्यान मात्शें 
आयलां म्हणपाक त्या डब्याची तरी तिकेट आसा ? तिवूय ना. 

ट्रेन सुटली. मोड जावन दर्यात तारू सांपडचे तशें म्हजें 
जाल्लें. हेच अवस्थेंत हांव पापा आनी संदेशकाका म्हऱ्यांत 
बसलें. केन्ना केन्ना सत्य उलयल्यारूय त्रासांत पडटा आनी 
असत्य उलयल्यारूय पडटा, अशें पापा म्हणटालो. अशा 

वेळार सत्याच्या मार्गान वचप अशें पापान थारायलें. आनी 
डब्यांत आयिल्ल्या टीसीक आमचे एकूण परिस्थितीची कल्पना 
दिली. हात जोडून मजत करपाची विनवणी केली. टीसी मजत 
करतलो अशें म्हाका दिसतालें. पूण तो कसलीच दयामाया 
दाखोवपाक तयार नाशिल्लो. पापान आनी संदेश काकान 
ताका तिकेटीचे आनी दंडाचेय पयशे दिता म्हणपाचेंय सांगले. 
पूण ट्रेनींत एकूय सीट नासतना हांव कितें करू, असो प्रस्न 
तांणी केलो आनी तो फुडल्या डब्यांत गेलो. आमचें काळीज 
धडधडपाक लागलें. तरी संदेश काका मात्सो उश्णो नेट SISA 
धीर दितालो. हांव सामकेंच भुरगें न्हय, म्हाका परिणामांची 
कल्पना आशिल्ली. गोंयांत जाल्यार असल्या संकश्टा वेळार 
कोणाकय उलो मारपाक जाता. परकी वाठारांत तें शक्य 
नासता. टीसी तर एक. वेगवेगळे येतात. पापा तरी कितें 
करतलो. पत्रकार जालो म्हूण ताचें हांगा कोण आयकता? 
उपाय ना जाल्ल्यान पापान म्हाका हांगा बस tee. हांव 
बसलें. संदेश काका आनी पापा डब्यांत फकत 'वॉचमनाचें' 
काम करताले. टीसी भितर सरलो की ते म्हाका पासय मारूंक 
धाडटाले. टीसी येतकच हांव 'टोयलेटा Hea’ वतालें, एक 
दोनदां तसो येसस्वी यत्न केलो. इतल्यान पुनाजी सराचो 
पापाक फोन आयलो. एक टीसी तांच्या डब्यांत चडिल्लो आनी 
तो भुरगीं मेजतालो. ताबडतोब स्नेहाक तांच्या डब्यांत धाड 
म्हणपाचें तांणी सांगलें. पापान आनीक वेळ केला, कितें जालां 
हाची जाप लेगीत दिनासतना पापान म्हाका पुनाजी सर आसा 

त्या डब्यांत व्हरून सोडलें. तो डबोय बरोच पैस. थंय पावपाक 
चार तरी डब्यांतल्यान वच्चें पडटालें. हांव त्या डब्यांत बसलें. 
थंय जागे रिकामी आशिल्ले. डब्यांत चड लोक चडूंक नात 
म्हणटकच, जालें दिसता काम अशें आमकां दिसले. आतां 
म्हाका एसीतल्या डब्याचे सूख बी कांयच नाका आशिल्ले. 
एकदांचें गोंयचें भुंयेक पांय लागल्यार पुरो अशें जाल्ले. आमी 
खेळपाक लागलीं. ल्हवू ल्हवू काळोख जातालो. भायलीं झाडां 
पेडां दिसना जाल्लीं. ट्रेन मुंबय पावली तशे कितलेशेंच लोक 
भितर सरले. आपआपली तिकेट दाखोवन तांणी आमकां उठयलीं. 
तांची चूक कितें ? उठयतलेच न्हय. डब्यांत इतली गर्दी जाली 
की, स्वास लेगीत घेवंक मेळनाशिल्लो. पुनाजी सर आनी 
अनिता टिचरय मोनीच जाली. मुंबय जो लोकांचो चोमो 
चडलो तांचे मदीं कांय जाणां कडेन तिकेटी नाशिल्ल्यो. कोंकणांतले 
चडशे लोक मुंबय कामाक आसतात आनी ते सगळे चवथीक 
खंय गांवांत येतात. तांचीच ही गर्दी. तांकांय आमचे atta 
आपल्या गांवांत वचपाचें आशिल्लें. पापाल्या डब्यांत असले 
त्रास ना. “स्लिपर' वर्गांत तिकेट नाशिल्ले लोक घुसतात. 
ताकाच लागून खबर आशिल्ले लोक पयशे चड़ पड़ल्यार पडू 
म्हण 'एसी' तल्यान प्रवास करतात. पुनाजी सरूय सामके 
हतबल जाले. भुरग्यांच्या पालकां कडेन तिकेटी आशिल्ल्यो. 
कारण तांणी वेळारूच त्यो आरक्षीत केल्ल्यो. तांकां पुनाजी 
सरान फोन करून आपआपल्या भुरग्यांक मात्शी CRT म्हण 
सांगले. वाट काडीत पापा आयलो. ते गर्देतल्यान हातांत धरून 

एक कागद लेगीत व्हरप शक्य नासलें. अशे परिस्थितींत पापान 
म्हाका थंयच्यान ओडीत कशे व्हेलें हाची कल्पनाच करप 
कठीण. डब्यांत कापां बी भरतात तशे प्रवाशी गच्च भरिल्ले. 
एकदाचीं एसींत पावलीं. पूण थंय बसपाक म्हाका परवानगी 
नाशिल्ली. तो गुन्यांव. बंदखणीची ख्यास्त जावपा सारको. 
रात कशी काड़प. हेंच कळनाशिल्लें. पापा आनी संदेश काकान 
एक काम केलें. आपलो बर्थ घालो. हातरूण घालें आनी म्हाका 
न्हिदयलें. म्हजेर एक कांबळ घाली, आनी म्हजे तकले वटेन 
पांय करून पापा न्हिदलो, आनी आपणें एक कांबळ पांगुरली . 
एकूच मनीस न्हिदला असो दिसचो म्हण. हांव घुस्मट्टालें. 

गोया पावसर म्हाका तशेंच रावपाचें आशिल्लें. कांयच हालचाल 
करपाक मेळनासली. मात्शी कूस परतुपाचो यत्न केलो जाल्यार 
लेगीत पापा पांयानी घट्ट धरतालो. संदेश काका तर टीसी 
चेरूच नदर दवरून आशिल्लो. जे पद्दतीन म्हाका न्हिदयिल्लें तें 
दुसऱ्याक कळच नाशिल्लें. पूण मनांतलो भंय वता? टीसी 
पळयत काय, तो आमकां उठयत काय, ट्रेनींतल्यान भायर 
काडीत काय, अशे किलतेशेच प्रस्न त्रास करताले. हेर दिसांनी 
खंय इतले टीसी परत परत डब्यांनी येनात. पूण चवथीच्या 
दिसांनी बिनतिकीट लोक प्रवास करतात हो तांचो दर वर्साचो 
अणभव. म्हणूनच ते परते परते येताले. आनी तिकेटी तपासताले. 

रातचें आठ RIN न्हिदिल्लें, सकाळीं सात बरां मेरेन हांव तेच 

स्थितींत sak आशिल्लें, ती रात कशी काडली हाची याद 

लेगीत काडली जाल्यार आजूय आंगार कांटो येता आनी येवजूनच 

हातपांय थरथरूक लागतात. 

आमची ट्रेन खंयच्याय गोंया लागशिल्ल्या स्टेशनार 
पावतकच थंय देंबप आनी थंयच्यान बसीन वा गाडी करून 
गोंयांत वचप अशे विचार पापाचे मनांत येताले. ही चोरी 
आनीक लिपोवपाचें बळगें कोणाकच उरूक नाशिल्लें. पूण ट्रेन 
गोया लागसारच्या स्टेशनार रावली ना. ती बद्द थिवी रावपाची 
आशिल्ली. थिवी पावचे आदींच आमी बॅगां घेवन ट्रेनीच्या 
दारांत उबीं राविल्लीं. ट्रेन थांबताच आमी सकयल घालून 
घेतलें. तेन्ना आमकां जी खोस जाली ताचे वर्णन करपाक म्हजे 
कडेन उतरांच नात. गोंयचे भुंयेर पावल पडटकच “आतां कसलीच 
भिरांत ना आतां आमचें कोणूच कांयच करूक शकना' अशी 
उतरां पापाच्या तोंडांतल्यान भायर सरलीं. हेर भुरग्यांचें कितें 
जाल्लें तें म्हाका खबर ना. ताचो विचारय करपाची म्हजी 
स्थिती नाशिल्ली. खंयच्याय ल्हान भुरग्यांचे अपहरण करचें 
तशें पापा आनी संदेश काकान म्हाका रेल्वेंतल्यान हाडिल्लें. हो 
प्रसंग हांव केन्नाच विसरूक शकना. अनुप आनी ताची आवय- 
बापूय थिवीच देंवलीं. हेर भुरगीं मड़गांवां देंबपाचीं आशिल्लीं. 
स्टेशना वेल्यान चलून वतना तांच्या डब्यांत पळयलें. सगळ्यांची 
तोंडां बाविल्लीं. तांकां उबेंय रावपाक मेळूंक नाशिल्लें. म्हजे 
सगळें आंग दुखपाक लागिल्लें. थिवी गाडी केली आनी बह 
आल्तिन्यार आयल. 

कला सादर करपाक News कल्पक बुद्दीच्या निश्पाप 
भुरग्यांक तिकेट नासतना चोरयां, बेकायदेशीरपणान रेल्वेंतल्यान 

प्रवास करचो पडिल्लो. आमी म्हणटात, इतली सुरक्षा आसतना 
आकांतवादी कशे तरी येतात? आमी आयिल्लीं तशेंच. 
भारताच्या खंयच्याय कोनशा मेरेन तांकां पावप कठीण न्हय. 
म्हणूनच ते वेगवेगळ्या वाठारांनी बॉम्बस्फोट करतात. आमी 
जशीं गोंयां पावलीं, तसो प्रवास कोणाच्यानूय करूं येता. हे 
फावट आमचेर प्रसंग आयलो म्हणटकच कोणेय, कांय म्हणचे 
न्हय रे देवा, अशें आमी मागतालीं. पूण हेच तरेन रेल्वेंत घुसून 
वायट कामा करतात तेन्ना ते लोक सांपडचें अशें आमी म्हणटात. 
ट्रेनितल्यान तिकेट नाशिल्लो कोणूय बाबडो तेच भाशेन प्रवास 
करतना सांपडलो, जाल्यार ताका कोणेय तरी देवोबचो अशें 
आमकां तिकेट आशिल्ल्यांक दिसता, आनी टीसीक तो सांपडलो 
जाल्यार आमीय त्या टिसीचीच बाजू घेतात, हें सत्य. आमचे 
बाबतींत प्रवाशांनी बोवाळ करून आमकां ट्रेनींतल्यान 
भायरायिल्लीं जाल्यार आमचें कितें जावपाचें! घरा पावतकच 
असल्या कितल्याशाच प्रस्नाचेर हांव चिंतन करपाक लागलें. 
तेन्ना सारकी जाप सांपडना जाली. केन्ना कोणाचेर कसलो प्रसंग 
येत, आनी केन्ना कोण कसल्या अरिश्टांत आडकत सांगू येना. 
अरा पावतकच ह्या प्रसंगाचे कथन केलें. “भुरग्यां बरोबर 
पालकांनी बच्चें न्हय अशें सांगूनय पालक गेले म्हणून. नाजाल्यार 
परिणाम कितें जावपाचें ?' असो रागान तांबडी जावन माँन प्रस्न 
केलो. पापाक सामकी भिरभिरी मारिल्लीच. तो रेल्वेत आसतनाच 
बेजार जाल्लो. आयोजकांची निश्काळजीपणां आनी कॅज्युअल 
अँटीट्युडाक लागून हें घडलें, अशें ताचें म्हणणें आशिल्लें. 

गोंया पावतकच एका पालकान, हैं प्रेसाक बी दिवं नाका आं' 
म्हणून सांगलें. म्हजी तकली सणकली. 'बालश्री' मेळना जाल्यार 
जाता, पूण असलें उपेग ना. पापा, तूं पेपरार घालूच. आयज 
आमचेर जो प्रसंग आयला तसो आनीक कोणाचेर येवंक फावना. 
अशें हांबें स्पश्टपणान पापाक सांगलें. त्या पालकाची म्हाका 
काकुळट दिसली. खरें सांगू तो मनीस बरो, आनी आमचे 
बरोबर आशिल्ले ताचें चलीय मोगाळ. म्हाका तें खूबच आवडटा. 
पेपरार बी आयलें जाल्यार 'बालश्री' मेळपाक अडचण जायत 
अशें ताका दिसलें आसूं येता. हे भोंवडेंत तिकेटी आसतनाय 
पालकांकूय काळखी रातूच पळोवची पडली. दरेकाक आपल्या 
भुरग्याक देंवयत हाचोच भ॑य दिसतालो. कोणाल्याच आवय 
बापायन गंभीरपणान बालभवनाच्या वरिश्ठांक प्रस्न विचारलो 
ना. आपल्या भुरग्याक बी त्रास जायत म्हण तांकां भंय दिसलो 
आसतलो. पूण आमच्या घरच्यांच्या मतान हे गजालीक म्हत्व 
नाशिल्लें. हांवेंय बी 'बालश्री' मेळना जाल्यार जाता, अशी 
भुमिका घेतिल्ल्यान पापाक दिसाळ्यांतल्यान आवाज उठोवप 
` सोपें जालें. 'बालश्री' मेळ्ळो आनी फुडाराक कांयच केलें ना, 
जावं बरयलें ना जाल्यार ताका अर्थ कितें? आमच्या कला 
गुणाक sat दिवपा खातीरचो हो बालभवनाचो सुंदर उपक्रम 
अशें हांव मानतां. 

कार्यशाळेक लागून चार पांच दीस कॉलेज आनी ट्युशन 
चुकिल्ले. ताका लागून सकाळीं घरा पावले उपरांत हांवें 
ट्युशनाची वासपूस केली आनी इतलें पुरो जालां आसतनाय 

हांव ट्युशनाक गेलें. जोशी सर त्या दिसा नवो लॅसन सुरू 
करपाचे आशिल्ले. म्हर्जे एक इश्टिणीन म्हज्या आंगाक हात 
लावन तूं सामके हन लागता मुगो. अशें म्हळें तेन्ना म्हाका जोर 
आयला म्हणपाचें कळ्ळें. 'जोराची' म्हण चूक ना, तो आयलो 
ना जाल्यारूच अजाप आशिल्लें. घरा येवन बरें हमणान जेवतलें 
म्हण थारायिल्लें, पूण जोरान घात मारलो आनी त्याय दिसा 
नुस्त्याचें उमेदीन जेवंक मेळ्ळें ना. वडोदराचें तें पालक पनीर, 
मटर पनीर, राजमा हें सगळें दोन दीस बरे लागता. तिसरे दिसा 
शक्य नासता. रेल्वे प्रवासांतलो अणभव विसरपाक बरेच दीस 
लागले. एक प्रसंग सांगलें बगर राव नजो. गोंया पावले ते दिसा 
सकाळीं पापा नुस्ते हाडपाक पणजे बाजारांत गेलो. बाजारांतल्या 
एका हॉटेला कडेन ताणें खंय एक सिक्युरिटी शिपाय पळयलो 
आनी टीसी समजून ताणें खंय कच्च करून आंग काडलें, ही 
मात खबर तो Hood ताका उमेदीन सांगतालो. आनी आयकतली 
हांसतालीं. ताणें टिसी चो धसकोच घेतिल्लो. 

आतां सगळें पयली भाशेनूच जिवीत सुरू जालें. राष्ट्रीय 
पांबड्यावेले म्हळ्यार अंतीम चांचणे खातीर निवड जातली 
काय ना हाचे टॅन्शन हांवें घेबंकच नाशिल्लें. हांव तशी खंयचीच 
गजाल चड तकलेक लावन घेना. तशें केल्यार लुकसाण चड 
जाता, अशें म्हाका दिसता. वडोदराचे कार्यशाळेक साबार 
हुशार For आयिल्लीं. तांचे मदल्यान निवड जावप खूबच 
कठीण. तें एक आव्हानूच. देखून तशी आशा लावन बसपात 
अर्थ ना अशें म्हाका दिसतालें. 

केन्ना केन्ना म्हज्यो इश्टिणी बी विचारताल्यो. 'तुज्या त्या 
बालश्री चें कितें जालें गो?' अजून 'रिजल्ट' येवंक ना. इतलेंच 
हांव सांगतालें. कांय जाणां मना पसून म्हाका विचारतालीं 
जाल्यार कांय जाणां जळत जळतच विचारतालीं. म्हाका तें 
ज्युस्त कळटालें. ह्या काळांत लोकांचें असलेय प्रवृत्तीचे म्हाका 
दर्शन जालां. म्हजें बरें कितेंय आयकतकच कांय जाण जळून 
कोळशे कशे जातात, म्हळ्यार तांचें रिएक्शन कशें आसतले तें 
पळोवपाची म्हका उमेद आसताली. 

पश्चीम विभागीय चांचणेचो निकाल जाहीर केन्ना जातलो 
हाचो हांवें विचारूच करूंक नाशिल्लो. आनी तो जाहीर जावपाक 
दिसूय बरेच गेले. म्हणटकच हांव विसरूनच गेल्लें म्हळ्यार 
जाता. 

दिवाळेचे सुटयेंतली खबर. एक दीस दनपरां साडे तिनाक 
सुमार घरांतलो फोन वाजलो. हांव एकलेंच न्हिदिल्लें. असल्या 
वेळार कोणाचोय फोन आयलो म्हणटकच तिडक मारता. कोण 
नाशिल्ल्यान न्हिदेंतल्यान उठून म्हाकाच तो घेवचो पडलो. 
पळयता जाल्यार पापाचो फोन. 'न्हिदिल्लें गों ?' पापान विचारलें. 
Bid म्हळें 'ना रे' ताणें म्हळें 'काँग्रेच्युलेशन. तूं गुजराताक 
सिलेक्ट जालें आनी आतां 2 तारखेक दिल्लीक वचपाचें.' 
म्हजो विस्वासूच बसलो ना. खरेंच काय म्हणून हांबें दोनदां 
विचारलें. म्हाका खऱ्यांनीच उमेद जाली. gid रोखडेंच माँ क 
फोन करून कळयलें. तिकाय आनंद जालो. पुनाजी सराक हांवें 
फोन करून कोणाकोणाची निवड जाल्या काय म्हण विचारलें. 

तांणी तें सांगचें आदींच test अभिनंदन केलें. श्रावणी आनी 
उज्वला सोडून सगळीं सिलेक्ट जाल्या म्हणपाचें तांणी सांगले. 
4 डिसेंबर ते 8 डिसेंबर असो आमचो कॅम्प जातलो. गोंयां 
सावन दिल्लीक वचप म्हळ्यार तसो 78 वरांचो सुमार प्रवास. 
देखून 2 डिसेंबराक वच्चें पडटलें म्हणपाचें तांणी सांगलें. पूण 
कशें वचप हें अजून थारूंक ना, अशें तांणी म्हळें. 

उज्वलाची निवड जालीना हाचें म्हाका व्हडलेशें अजाप 
दिसलें ना. कारण ताची गोंयांतय निवड जावंक नाशिल्ली. 
'नेहा'चो जागो भरपाक ताका गुजरातांत धाडिल्लें. पूण श्रावणी 
'सिलेक्ट' जावना म्हणून म्हाका आनी म्हज्या घरच्यांकय वायट 
दिसले. तें खूबच हशार. दोन तीन दिसांनी आमचे 6 जाणांचे 
सगळ्या पेपरांचेर फोटे छापून आयले. हेय खेपे सकाळच्यान 
सगळीं घरचीं सोयरी धायरीं, इश्ट इश्टिणी, तांची घरचीं आनी 
पापाल्या इश्टांनी फोन करून म्हजे अभिनंदन केलें. म्हजीय 
उमेद वाडली . 

म्हजी निवड जाल्ल्याचें बालभवनाचे पत्र पावलें, आनी 
कार्यक्रमाची म्हायती मेळ्ळी. पूण थंय fend किते करचें पडरलें. 
हाचो अदमास नाशिल्लो “बालभवनान” हेर विभागातल्या चार 
भुरग्यांक एक दोनदां आपोवन ट्रेनिंग दिल्लें. म्हाका कित्याक 
आपोवंक ना तें कळळें ना. घडये तांकां मार्गदर्शन करपी मनीस 
मेळूंक नाशिल्लो आसतलो. मनांत म्हळें आतां वयले वयर 
घेवन अर्थ ना. म्हजी हांवेंच तयारी सुरू केली. तयारी म्हळ्यार 
कितें फकत इंट्रॉडक्शन हिंदीत आनी कोंकणींत बरोवन काडलें. 

कोंकणींतल्यानच बरोवपाचें म्हणटकच हेर भासांतलें आनीक 
वाचलें ना. रवीन्द्रबाब केळेकार हांचें 'उजवाडाचे सूर', डॉ. 
मनोहर रायांची 'पिसोळीं' असलीं पुस्तकां वाचून काडलीं. तीं 
हांवें आदीं वाचूंक नाशिल्लीं. ह्या वाचनाचो थंय फादो जातलो 
असलें बी काय ना. फकत म्हज्या ज्ञाना खातीर वाचुया म्हळें. 
जालो जाल्यार जालो फायदो. जशी गुजरातांत चांचणी जाल्ली 
तेच धर्तेर दिल्लीक चांचणी जातली म्हणपाचें 'बालभवनान' 
सांगिल्लें. म्हणटकच, हाचे आदीं कितें वाचलां, कितें बरयलां 
हाका ते व्हडलेशे म्हत्व दिनात म्हणपाचें म्हाका कळिल्लें. 
प्रत्यक्ष कार्यशाळेत कशें बरयता, HM सादर करता हाचेरूच 
सगळें आदारून आसता. खंयच्या विशयाचेर बरोवपाचें तेय बी 
ऐन dared सांगतात. तीच तर 'बालश्री' चांचणेची खरी 
कसोटी आसता. म्हणटकच आनीक तयारेक वेळ वगडावन 
अर्थ ना अशें म्हळें. दिल्लीक वचपाक म्हयनोभर आशिल्लो. 
पापा फाटले खेपेचो अणभव सामको मतींत दवरून आशिल्लो. 
हे खेपे ताणें म्हजीय एसी डब्याचीच येवपा वचपाक तिकेट 
काडली. हे खेपे आमी माँ कय दिल्लीक येता कांय म्हण 
विचारिल्लं. पूण समिधा म्हळ्यार म्हजी धाकली भायण. तिची 
शाळा चुकतली अशें कारण दिवन तुमीच वचात अशें तिणें 
सांगलें. नेमा प्रमाण बालभवनान म्हज्यो तिकेटी काडिल्ल्योच. 
त्यो स्लीपर वर्गाच्यो. अशें आसलें तरीय हे खेपे बालभवनान 
आपले परंपरेक फांटो दिवन एक मोटो निर्णय घेतिल्लो तो 
म्हळ्यार, एसी आसू वा स्लीपर. ज्यो 'कन्फर्म' तिकेटी मेळटा 

त्यो जाता तितले बेगीन काडपाच्यो. 

दिल्लीक वचपाचे दीस लागीं पावले. 26 नोव्हेंबराक 
मुंबय ताज आनी ऑबेरॉय हॉटेलाचेर आनी रेल्वे स्थानकाचेर 
आकांतवाद्यानी मोटो हल्लो केल्लो. तातूंत आख्खो देश भंयभीत 
जाल्लो. ह्या हल्ल्यांत कितलेश्याच जाणांक मरण आयलें. 
दूरदर्शन तशेंच वेगवेगळ्या चॅनलांचेर आमी खबरों आयकताली 
आनी प्रसंग पळयतालीं. देशाच्या सगळ्याच वाठारांनी भंयाचें 
वातावरण. सगळे कडेन सतर्कतायेचे आदेश दिल्यात, रेल्वे 
स्थानकां, विमानतळ अशा सगळ्या जाग्यांनी कडक बंदोबस्त 
दवरिल्ल्याच्यो खबरो दिसाळ्यांनी छापून येताल्यो. त्यो वाचून 
आमचेर कलकल आयिल्लो. दिल्ली देशाची राजधानी. थंयच्या 
लोकांक बॉम्बस्फोटांचो सदांच भंय. अशा दिसांनी दिल्लीक 
वचप म्हळ्यार धोक्याचे अशें सगळींच म्हणटालीं. टीव्ही 
वेलया बातम्यांनी ह्या हल्ल्यांत कोणाचो बापूय, कोणालो पूत, 
कोणाली धूव बळी पडिल्ल्याच्यो खबरो आयकून घरांतल्यान 
भायरूच सरचें न्हय अशें दिसतालें. म्हाका जाल्यार नॅशनल 
बालभवनान कॅम्पूच फुडें धुकळचो कशें दिसतालें. ह्या कॅम्पांत 
देशाच्या वेगवेगळ्या राज्यांतलीं भुरगीं थंय येबपाची आशिल्लीं. 
आनी तेन्नाच हल्लो जालो जाल्यार कितें। अशें विचार येताले. 
पापाय मनांतल्यान भियेतालो. पूण, अशें चिंतलें जाल्यार 
मनीस जगपाक पावता?” असो प्रस्न करून तोच म्हाका 
समजायतालो. एके वटेन तेंय खरें. मुंबयचे लोक सकाळीं 
घरांतल्यान भायर सरतात ते रातचे घरा पावतले हाची शास्वती 

नासता. म्हणटकच घरांत बसून रावले म्हण प्रस्न Yee? 
भियेलीं जाल्यार घरांतल्यान भायरूच सरपाक मेळचें ना'. हें 
सगळें आयकतकच मनांतलो भंय काडून उडोवपाचो हांवें यत्न 
केलो. 

दिल्ली वचपाची तारीख लागीं पावली. बालभवनाचे 
परंपरे प्रमाण अध्यक्ष सौ. राणे हांचे बरोबर फोटो सत्र जालें. 
तांणी हेय खेपे पालकांनी वच्चें न्हय म्हणपाची सुचना केली. 
पूण पालकांनी पिशेंपणां केली ना. ते गेलेच. फोटो सत्र जाले 
उपरांत घरा परतता परतता अनुपाचे मम्मीन माँ क कशीय 
करून दिल्लीक हाडपाक सांगले. आमी हे माँ च्या कानार 
घालें. अजाप म्हळ्यार माँ न आकांताची उमेद दाखयली. 
ऐनवेळार तिकेटी मेळप कठीण म्हण पापा बेजारलो. पृण तिची 
उमेद मारप ना असो विचार करून ताणें दुसरेच दिसा समिधा 
आनी माँ ची तिकेट काडली. आनी खासदाराच्या कोट्यांतल्यान 
त्यो निश्चीत करून घेवपाचें थारायलें. एकूच हस्को आशिल्लो, 
तो म्हळ्यार रेल्वेत माँ एका डब्यांत आनी आमी दुसरे कडेन 
जायत हाचो. पूण पापान तीय वेवस्था केली. हे खेपे धा दीस 
कॉलेज चुकपाचे आशिल्लें. बालभवनान ते खातीर पत्रय दिलले. 
हांवें तें प्रिन्सिपल अब्राहम वर्गीस हांकां दिलें, तेन्ना तांणीय 
म्हाका परबीं दिलीं. 

आमचो सावयवेरेंचो सख्या हरीचो म्हळ्यार श्रीअनंताचो 
कालो फामाद. कालो सुरू जालो म्हणटकच पापा आनी म्हज्यान 

पणजे कशेंच रावूं नजो. काल्याची उमेद वेगळीच. ताचें म्हत्व 
गांवांतल्याच मनशांक कळपाचें. सातूय दीस सामको गजबज 
आनी उत्साही वातावरण. कॉलेज आनी माँ-पापाक ऑफिस 
आशिल्ल्यान सगळ्यो रातीं वचप शक्य नासता, पूण चार रातीं 
तरी आमी वतांच. हांबूय पापा ARM असल्या उत्सवांक 
वेगळेच नदरेन पळयतां. देवाच्या नांवान जरी हो उत्सव आसलो 
तरी आपले भुंये कडेन आपल्या लोकांक मेळपाचो तो उत्सव, 
अशें हांव मानतां. 

काल्याच्या तिसऱ्या दिसा आमी दिल्लीक वचपाची. 
नोव्हेंबर-डिसेंबर म्हव्व्यार दिल्लीक शिंयाचे दीस. ताका लागून 
स्वेटरां बी घेवचीं पडिल्लीं. सगळीं बॅगां सामकीं फूल्ल. पापान 
आपले वांगडा हेर भुरग्यांच्याय पालकांची रावपाची वेवस्था 
उत्तर गोंयचे खासदार श्रीपाद नायक हांच्या बंगल्यांत केल्ली. 
पापाकय सगळ्यां बरोबर रावपाक आवड़टा. आमी थिवी रेल्वे 
स्टेशनार चडपाचीं. वरभर पयलीच थंय गेलीं. अनुप आनी 
ताची मम्मी-पापाय थिवीच येवपाची आशिल्लीं. हेर सगळीं 
मडगांवच्यान बसून येवपाची. दनपरां 2 वरांचेर ट्रेन. सवाय 
बारा जाली. तरी अनुप स्टेशनार पावूंक ना. आमी भियेलीं. 
आतां म्हळें अनुप उरलो. पापान ताच्या बापायक कितलेशेच 
फोन केले. पूण प्रतिसाद ना. तांच्या सुदैवान त्या दिसा ट्रेन 
अर्दवर उसरां पावली. ट्रेन येवपाक दोन ते तीन मिनटां आसतना 
अनुप स्टेशनार पावलो. आमकां YSS जालें. ट्रेन वेळार आयिल्ली 
जाल्यार तो दिल्लीक पावचोच नाशिल्लो. थिवी स्टेशनाचेर 

ट्रेन फकत दोन मिनटां थांबता. ताका लागून फटाफट सामान 
घेवन आमी डब्यांत चडपाक लागलीं. पूण आमचे पयलीं 
चडिल्ल्या लोकांनी तांकां पावोबपाक आयिल्ल्यांक बाय-बाय 
करपाक दारारूच गर्दी केल्ली. ताचे आमकां त्रास जाले. तांकां 
धुकलून आमी भितर सरलीं. नाजाल्यार भायरूच उपराचीं. 

आतां दिल्लीचो प्रवास सुरू जालो. आंतरराष्ट्रीय चित्रपट 
महोत्सवाच्या काळांत गोंयां आयिल्ले दिल्लीचे कांय लोक 
आमकां डब्यांत मेळ्ळे. तांचे कडल्यान दिल्लींतल्या हवामानाची 
खबर काडली. सांज जातकच माँ आनी हांव स्लीपरांत आमच्या 
हेर वांगड्यांची भेट घेवंक गेलीं. वैभवी, मानसी, अनुप, विष्णू 
आनी शमीक हांचे कडेन गजाली मारल्यो. हे खेपे एस्कॉर्ट म्हण 
पुनाजी सर नाशिल्ले. सुनील सर आनी फाटले खेपेची अनिता 
टिचर आशिल्ली. 

सुनील सरान आदल्या वर्सानी बालश्री चे चांचणेक आयिल्ले 
प्रस्न, सत्रां हांचे विशीं थोडीभोव म्हायती दिली. तांचे वेल्यान 
चांचणी पद्दतीचो मात्सो अंदमास मेळ्ळो. सुनील सराचें मावोडें 
माशें काणकोणां. म्हळ्यार म्हज्या माँ चो गांव. ताका लागून 
तिचें आनीक चड लागींपण जालें. कांय वेळान आमी आमचे 
डब्यांत आयलीं. उपरांत पापा तांच्या डब्यांत वचून सुनील 
सराक घेवन आयलो. तेन्ना आनीक गजाली रंगार आयल्यो. 
त्यो आयकून म्हाकाय बरें दिसलें. दोगांयच्यो घरकान्नी एकाच 
गांवव्यो म्हणटकच नातें मात्शें घट. ताका लागून सुनील सर 
स्नेहाची काळजी बरी घेतलो अशें पापाक दिसपाक लागलें. 

सुमार 8 वरां ट्रेनींत काडचीं पडलीं. दुसरे दिसा सांजवेळा 
म्हळ्यार साडे स वरांचेर आमी निजामुद्दीन स्टेशनाचेर पावलीं. 
वैभवीच्या पप्पाचो एक इश्ट पुलीस अधिकारी श्री राणा थंय 
आमचे सेवेक हजर आसलो. ताणेंच टॅक्सी करून fers. 
आमी सगलीं भुरगीं बालभवनांत गेलीं. माँ पापा आनी हेर 
भुरग्यांचे पालक लोदी इस्टेटींत आशिल्ल्या श्रीपादबाबांच्या 
बंगल्यार गेले. दिल्लीचे रस्ते रुंद ग्राबंड कशे. पूण बेगीन 
पावतले अशें मात समजुपाचें ना. गाडयो सामको मुयो कश्यो 
एकामेकांक घश्टत चलतात. वचत थंय ट्रॅफिक जाम. रेल्वे 
स्टेशना कडल्यान बालभवन फकत साडेतीन ते चार 
किलोमिटरांचेर. तरी थंय पावपाक आमकां वरभर लागलें. 
बालभवनाचो कॅम्पस पळोवन दोळे दिपकावले. आमी थंय 
पावलां तेन्ना कॅम्पसाच्या एका अर्दात कोणालें तरी लग्नाची 
रिसप्शन पार्टी आशिल्ली. आमकां ती नविदादूच दिसली. 
बालभवनांत आनी लग्नां! तेय खरें एद्या व्हडल्या कॅम्पसांतलो 
एक कोनसो रिसेप्शना खातीर वापरलो जाल्यार किते बिगडटा ! 
म्हणटकच कॅम्पस केदो, ताची तुमकां कल्पना येतलीं. आमचे 
सामान रुमांनी पावयलें. रुम म्हणल्यार व्हडल्यो 'डॉर्मिटरी' 
आमचे पयलीं हेर राज्यांतलीं भुरगीं थंय पाविल्लीं. तांकां 
सगळ्यांक खांटी मेळ्ळ्यो. आमची वेवस्थाय बरी आशिल्ली. 
जमनीर एकाचेर एक अश्यो दोन मोट्यो गादयो. म्हणटकच 
खांटीर न्हिदिल्लेवरीच दिसपाचें. वेगवेगळ्या राज्यांतल्यान 
आयिल्ल्यान भुरग्यां कडेन वळख जाली. राष्ट्रीय एकचाराचेंच 

वातावरण. जणएकले एकामेकांची वासपूस म्हळ्यार, कोण 
खंयच्यान आयला कितें करता, प्रिप्रेशन कितें केलां हें सारकें 
साबार प्रस्न विचारतालीं. पूण प्रिप्रेशनाचे बाबतींत मात म्हजे 
सयत कोणूच खरी म्हायती दिनासली. पूण एकलें तयारीच 
करूंक ना म्हणटालें. नॅशनला खातीर वतात तेन्ना म्हण कोण 
तयारी करिना? पूण दुसऱर्‍यांक सगळें सांगून आपलेंच पांयार 
कुराड कोण मारता ? दरएकल्याची नदर 'बालश्री' चेरच आसता. 

रातचें जेवण जालें. जेवण बरें लागलें ना. पूण तें म्हत्वाचें 
न्हय. ज्या कामाक आयलां तें म्हत्वाचें. म्हणटकच पोटभरपा 
खातीर जेवप हो विशय आशिल्लो. जेवपाक गेले तेन्ना अस्तंत 
विभागांतलीं कांय भुरगीं मेळळीं. आमकां गोंयकारांक उमेद 
जाली. थंय तींच आमचे वळखीचीं. शिंयाचो सामको कुडकुडो. 
स्वेटर आनी सॉक्स काडप शक्यूच नाशिल्लें. असलें शीं 
अणभवपाचो आनी सोसपाचो पयलोच प्रसंग. फुडलें पांच दीस 
बेगीन सोंपचें अशें म्हाका दिसतालें. बाकीच्यांचें हांव नकळों. 
म्हजी मात्शी तरा वेगळी. परिक्षा ही म्हजे खातीर कटकटशी 
दिसली. तरी ती जाता तितले बेगीन जावची अशें म्हाका 
दिसता. परिक्षा म्हळ्यार जिणेच्या प्रवासांतलें पूल. केन्ना ना 
केन्ना तरी तें येताच. ते पार कड़चेंच पडटात. बेगीन येता तितलें 
बरें एकदाचें टॅन्शन उणें जाता. सगळेंच सांगतालें 'टॅन्शन घेवं 
नाका आं' म्हणून. तशें सांगप एक फॅशन जाल्या. दुसऱ्यांक 
सांगपाक कितें? आमीय सांगतात टॅन्शन घेना म्हण. पूण 
आपल्या मनाची स्थिती आपल्याकच खबर आसता. हें सगळें 

हांव न्हिदलां थंय चिंततालें. केन्ना न्हीद लागली कळ्ळी ना. 

दुसरो दीस उजवाडलो. सकाळीं जाग आयली. कांय 
भुरगीं न्हातालीं. आमीय न्हावपाचें थारायलें. पळयता जाल्यार 
'गिजर' चलना. इतल्या कुडकुड्यांत तीं थंड कशी न्हाताली 
काय! आमच्यान त्या उदकांत हात लेगीत बुडोवं नजो. न्हावपाचें 
चिंतूकच शकना. तीं चडशीं भुरगीं दिल्लींतलींच आशिल्लीं. 
न्हावपाचो विचार आमी तकलेंतल्यान काडून उडयलो. तोंड हें 
सकाळीं धुंबचेंच पडटा. कशेय भाशेन तें काम करून मेकळी 
जालीं. आनी च्या घेतली. ती लेगीत हून आसा म्हण 
कळनाशिल्ली. 

साडेणवांक भुरगीं आनी तांचे गार्डियन्स (पालक न्हय) 
एका हॉलांत जमले. थंय मॅडम अमीता शॉ चें भाशण जालें. 
गुजराताक खेळिल्ले तसलेच खेळ हांगाय खेळ्ळीं. सगळ्या 
विभागांच्या परिक्षकांची वळख जाली. तेन्ना कोंकणी खातीर 
अनुवादक म्हणून हाडिल्ले ते टिचरीचें नांव रुपा वेरेंकार म्हणपाचें 
कळ्ळें. आयकून समाधान जालें. पूण योगा योगान तशें आसप 
वायटूय आसता. ताचोच मात्सो म्हाका भंय दिसलो. साबार 
काकणी भाशीक लोक दिल्लीक स्थायीक जाल्ले आसात. 
असल्या वेळार तांचे मदल्या कोणाकय हाडटात खंय. चारूय 
विभागांच्या भुरग्यांक वेगवेगळे कडेन धाडलीं. लेखना खातीरच्या 
भुरग्यांक वडोदरा वरीच ग्रंथालयाच्या हॉलांत धाडलीं. थंय 
आमी सगळ्यांनी आपआपली वळख करून दिली. कांय जाणांक 
हिन्दी, इंग्लिश ह्यो भासो कळनाशिल्ल्यो. तांणी कन्नड, 

मल्ल्याळम, तेलगू अशा भासांनी वळख सांगली. म्हाका तांचें 
नांव सोडून आनीक कांयच choses ना. तांचेय खातीर अनुवादक 
आशिल्ले. tit म्हजी वळख हिंदीतल्यान केली. उपरांत 
परिक्षकांनी आमकां एक विशय दिलो, आनी 'इनोव्हेटीव' 
पद्दतीन वळख बरोवपाक लायली. थंयचे कार्यशाळेतली ही 
पयलीच परिक्षा आशिल्ली. उपरांत फुडल्या तीन दिसांत अश्यो 
कितल्यो परिक्षा जाल्यो हें मेजून सांगप कठीण. आकांतवाद्यांच्या 
हल्ल्याचेर कविता, अर्दकुटी दिल्लीं काणी पुराय करप, चित्रां 
पळोवन वाक्यां तयार करप, बातमी बरोवप, कॉमीक स्ट्रीप 
पूर्ण करप. अशे कितलेशेच विशय. शाळेतलेवरी मात न्हय 
आं. बरेच कठीण. एकदीस सांजवेळा नामनेचे लेखक प्रभाकर 
मुळे हांचे वांगडा आमकां उलोवपाची संद मेळ्ळी. तांच्या 
मार्गदर्शनाचो फायदो जालो. 

ह्या तीन दिसांच्या काळांत sid हेर भुरग्यांच्यो भासो 
मात्श्यो HSA म्हण तांचे कडल्यान कांय गजाली विचारून 
घेतल्यो. हांव जेन्ना कोंकणी उलयतालें, जावं वाचतालें तेन्ना ती 
तांकां खूब आवडटाली. हेर भासां परसय म्हजी कोंकणी शिकून 
घेवपाची उमळशीक तांच्यांत चड दिसताली. महाराष्ट्रातली 
भुरगीं तर हांव मराठी उलोवंक शकतां तें पळोवन अजापूच 
जातालीं. कोंकणी खूबच म्होबाळ अशें तीं म्हणटालीं. गोंयां 
विशीं dra सगळ्यांचे मत बरें आशिल्ले. गोंयची भाशा कोंकणी 
हें सगळ्यांकच खबर आशिल्ले, हांगाच्या कोंकणी-मराठी वादाचें 
बी तांकां पडूनच वचूंक नाशिल्लें. 

तरातराच्या परिक्षांनी तीन दीस कशे सोंपलें तें कळ्ळें ना. 
मागीर मागीर शीं लागपाचें कमी जालें. खंयचेय गजालीची 
संवय जाली की जालें. दोन राती आमी उसरां न्हिदलीं. पदां 
म्हणप, डान्स करप असलें चलतालें बरीच मजा येताली. 

कार्यशाळेचो निमणो दीस उजवाडलो. सगळें सोंपिल्लें. 
सगळ्यांक आपआपल्या राज्यांत परतुपाचे वेध लागिल्ल्याचें 
दिसतालें. एकूच ete उरिल्ली. ती 'सायकॉलॉजीकल exe’ ती 
घेवपा खातीर एक तज्ञ प्रोफेसर आयिल्ले. हे टॅस्टींत आमकां 
चार मिनटां भितर एका कपड्याचे जाता तितले वेगवेगळे वापर 
बरोवपाक सांगलें. चडांत चड वीस. ga ]8 वापर बरयले. 
मागीर एक चित्र दिलें. तांतीं कशें. तें चित्र आमी आमचे 
कल्पने प्रमाण वाडोवप. आनी तातूंतल्यान बऱ्यांतलो बरो 
संदेश वतलो अशें चित्र तयार करप. तेय काम चारूच मिनटां 
भितर करपाचें. उपरांत आनीक एक विशय दिलो. न्हीद सारकी 
पडना ताका ती बरी पडची म्हण एक खाट डिझायन करप. ताचे 
खातीर कूड (रूम) कशी आसची ताचोय डिझायन करप. अशी 
बारा मिनटांची टॅस्ट सोंपली. दरेक विशयाक उतरांचें बंदन 
आशिल्लेंच. 

आमी कार्यशाळेंतल्यान मुक्त जालीं. पूण कसलोच रफ 
लेगीत पेपर घरा हाडपाक मेळना. सगळें पॅक करून बालभवनांतच 
दवरप. वेरेंकार टिचरीन म्हाका खूबच बरें वागयलें. ती मूळ 
फोंडेंची आनी हांव सावयवेरेंचें. म्हणटकच आमचें आनीक बरें 
जुळिल्लें. तिका थँक्यू म्हणून हांव रुमार परतलें. सगळ्यां 

भुरग्यांची वचपाची तयारी जाली. म्हजेंय मन मात्शें जड जालें. 
ह्या शिबिराच्या निमतान खूब कितें शिकून घेवंक मेळिल्लें. 
एकामेकां विशीं मात्शी ओड तयार जाल्ली. आतां परतून ती 
भुरगीं मेळची नात हाचें दुख्ख जाल्ले. तकली मात ल्हव 
जाल्ली. आमची गोंयां वचपाची तिकेट आनीक एका दिसा 
उपरांत आशिल्ली. म्हणटकच आमचो दिल्लींत आनीक एक 
दीस मुक्काम उरिल्लो. ताका लागून दिल्ली दर्शनाक आमकां 
देड दीस मेळळो. आमचे पालक सांजवेळा येवन आमकां मेळून 
वताले. चार दिसांत कितें केलां तातूंत हांव समाधानी आशिल्ले. 
खंयचोय विशय आसूं, उतरांचें बंदन आसतालेंच. पूण कांय 
भुरगीं SAM उतरांचीं मर्यादा घाल्ली आसल्यार लेगीत दोन 
हजार उतरांनी बरयतालीं. पूण कितें बरयतालीं तें दर्जेदार 
आसतालें. Ba मात उतरांची मर्यादा हपूंक दिली ना. ते 
मयदिक लागून विचाराक बांद पडटालो. ह्या नेमाक लागून 
बरोवप्याचेर अन्याय जावचो ना मूं असो प्रस्न म्हाका पडटालो. 
पूण ताचेर विचार करून उपेग नाशिल्लो. हांवें सोडून दिलें. 
कॅम्प सोंपलो. सगळीं भुरगीं आपआपल्या घरा परतली. 
आमीच बालभवनांत उरलीं. दुसरे दिसा म्हळ्यार गोंयांत वचपाचे 
आदले दिसा वैभवीच्या पापाच्या मित्रान आमकां दिल्ली 
दाखोवपाक दोन गाडयो धाडल्यो. खरें म्हळ्यार कॅम्प सोंपतकच 
आमी आमच्या पालकां म्हर्‍यांत वचपाक शकतालीं. तशी 
तयारीय केल्ली. पूण सुनील सर आडमेळें हाडपाक लागले. 
आदले दिसा तांणीच म्हणिल्लें तुमच्यान फाल्यां वचूं येता 

म्हण. पूण मदींच तांचें कितें घुंवलें तें कळ्ळें ना. हे भोंबडेंत 
म्हाका खूब कितें शिकपाक मेळ्ळें. जिवीतभर उपेगी पडपा 
सारकें. ह्या काळांत कांय बरे जाल्यार कांय AGA अणभव 
आयले. 

सुनील सराक म्हजे पसून कसलो 'प्रोब्लेम' आशिल्लो तो 
कळ्ळो ना. काय म्हजेंच कितेंय चुकतालें काय कितें तेंय chased 
ना. ताचे आड कागाळ करूंक मेळची ना हाची जतनाय घेवन 
पुराय ट्रिपींत तांणी हांव तांकां आवडना हें तांणी जंय शक्‍य 
आसा थंय थंय दाखोवन दिवपाची संद सोडली ना. हांव हें माँ 
आनी पापाक सांगतालें. ते तांकां बळखताले. देखून तांकां 
अजाप जातालें. 'बेस्टे वांकडेपण नाका गो', अशें सांगून ते 
म्हाका थंडायताले. मानसी आमचे भितर सगळ्यांत ल्हान. 
ताची मात खुबूच अपुरबाय जाताली. म्हजे वांगडच्या हेर 
भुरग्यांकय सुनील सरांचें वागणें मानवतालें अशें न्हय. तांचें 
कारण वेगळें. ते खंयूय गेले जाल्यार तापयताले म्हणून. तांची 
जबाबदारी म्हणटकच तांकां तापोवपाचो तसो अधिकार आशिल्लो. 
पूण म्हाका तांणी केन्ना तापयलें ना. ते म्हजे कडेन उलयच 
नाशिल्ले. 'इग्नोर च करताले. उलोवचेंच पडलें जाल्यार हांव 
उलयता तें सारकें न्हय म्हूण सांगपाक. हांबें उलो मारल्यार 
तांणी पळयनाशिल्ले वरी करप. आनी म्हजे मुखार परतून परतून 
दुसर्‍या भुरग्यांची तोखणाय करप. हें कशें सोसून घेवं येता? 
म्हाका तांचे पसून सुटका जाय आशिल्ली. हांवें माँ आनी पापा 
म्हऱ्यान वता म्हणलें. तेन्ना कॅप सोंपला आसतनाय तांणी 

म्हाका वचूंक दिलें ना. सगळीं भुरगीं गोंयां पाव मेरेन बालभवनाची 
जबाबदारी म्हणून तें आमकां धाडिनाशिल्ले. हाका कितें अर्थ 
आसा? भुरग्यांक आवय बापाय परस कोण चड बरें सांबाळूंक 
शकता? आवय बापायन जर दिल्लीतलो आपलो मुक्काम 
वाडयिल्लो जाल्यार म्हाका गोंयां व्हरून ते कोणा कडेन दिवपाचे. 
हो एक व्हडलो प्रस्न. एकूच दीस उरिल्लो म्हणटकच तें आनी 
कोण विचारपाक वता? म्हण हांव ओगीच रावलें. म्हाका 'श्रोट 
इन्फेक्शन' जाल्ले. तें जालें की म्हाका जोर येता. हांवें गुळयो 
व्हेल्ल्यो. बलभवनांतच रावलें जाल्यार म्हाका मिठाचे घळघळे 
कोण दितलो? देखून हांव माँ आनी पापा म्हऱ्यांत रावंक 
सोदतालें. बालभवनान दवरता जाल्यार स्नेहाक मिठाचे घळघळे 
घेवपाक हन उदकाची मात्शी वेवस्था करपाची सुचोवणी माँ न 
अनिता टिचरीक केली. तिणें आपूण feat म्हणपाचें सांगले. 
आनी रातचो FISK चालू करून घळघळे घे म्हळें. 'गिजरा'चे 
उदक न्हावपाचें. ताचे घळघळे घेतल्यार आनीक 'इन्फेक्शन' 
जावपाचें. देखून हांवें तें धाडस केलें ना. Bla गुळयो घेतल्यो. 
दुसरे दिसा सकाळीं मात्शें बरें दिसले. 

वैभवीच्या पापाच्या far आमकां दिल्ली दाखोबपाक 
दोन गाड़यो दिवपाची वेवस्था केल्ली. हाची कल्पना सुनील 
सराक पयलींच दिल्ली. थंय मात तांणी आडमेळें हाडलें ना. हे 
तांचे उपकार. नाजाल्यार दिल्ली दर्शन घडचेंच नाशिल्लें. दुसरे 
दिसा सकाळीं आमचे पालक दोन गाडयो घेवन आमकां व्हरपाक 
बालभवनांत आयले, आनी आमचें दिल्ली दर्शन सुरू जालें. 

आमकां सगळ्यांकच दिल्‍ली पळोवपाची उमेद. ताळो मात्सो 
दुखतालो, म्हणून म्हजे उमेदीचेर मात्सो परिणाम जाल्लो. 
सगळ्यांत पयली गेली 'मॅट्रो ट्रेन पळोबपाक, हें नांव gid 
आयकल्लें. पूण प्रत्यक्ष अणभव नाशिल्लो. मेट्रो म्हळ्यार 
भुंयारी ट्रेन, जमनी पोंदच्यान ट्रेनिचो मार्ग. वयल्यान कांयच 
कळना. आमकां स्टेशनार व्हेलीं. दिल्लींत वाहनाची संख्या 
खुबूच वाडल्या. रस्त्यार जागो SSH ना, देखून थंयच्या लोकांक 
ही सदांची गरज, आनी आंमकां नविदाद. 

पयशे दिवन टोकन्स घेवप. भितर सरपाक आनी भायर 
येबपाक ह्या टोकनाचो उपेग जाता. म्हणटकच तें प्रवास सोंपसर 
सांबाळून दवरपाचे आसता. टोकन गेटीक तेंकयलो म्हणटकच 
गेट उक्ती जाता. थोडोच वेळ ती उक्ती उरिल्ल्यान टोकन 
आसता ताकाच प्रवेश करूक मेळटा. तितले वेळान भितर 
सरलें ना जाल्यार कितें जातलें? हांव एकलेंच भायर उरलें 
जाल्यार ? भितर पावतकच हातांतल्यान गळून तो टोकन खंयूय 
शेणलो जाल्यार? अशे कितलेशेच प्रस्न म्हजे तकलेंत घोसोळ 
घालताले. थंय म्हाका नामनेचे लेखक पुंडलीक नायक हांच्या 
'गुणाजी' ची याद जाली. गुणाजी ही तांची नवलिका. वाचल्या 
ताकाच कळपाचे. 

हैं सगळें चित्तां चित्तां गेटीक टोकन तेंकयता थंय आसा, 
गेट उक्ती! सडसडीत भितर सरलें. आमकां पळोवन थंय 
आशिल्ल्या सेक्युरिटी गार्डाक मजाच दिसल्या आसतली. 'स्लो 
स्लो अशें ताणें tes. ट्रेन जंय येवन थांबतली त्या जाग्यार 

आमी उबी रावलीं. काय वेळान मॅट्रो आयली. तिचेंय दार 
चडवेळ उक्तें उरना. कांय सेकंदांची खबर. आमचें लक्ष दारार 
आशिल्ले. दार उगडटकच आमी भितर सरलीं. ट्रेन सुटली. 
आमी Sa देंबपाची आशिल्लीं ते सुवातेचें नांव स्क्रिनाचेर 
येतालें. आमी जमनी पोंदच्यान वतात म्हणपाचें कळच नाशिल्लें. 
आमी खूब फोटे काडले. ट्रेनींतले कांय प्रवाशी आपले फोटे येत 
म्हण तोंड लिपयताले. म्हाका कांय खिणां खातीर तांचें पिशेंपण 
दिसलें. तांच्या फोट्यांचें आमी कितें करतली ? पूण तशें न्हय. 
तांकां तरी खंय खबर आमी खंयच्यान आनी कित्या खातीर 
आयल्यांत म्हण. आयच्या काळांत कोणाचेर तरी विस्वास 
दवरप! लोकांक आयज 'सायबर क्रायमाचो' चड भंय दिसता. 
दरेकलो सादूरच आसता. सादुरकाय बाळगप गरजेचें. म्हजे 
तकलेंत खूब विचार आयले. कंप्युटर, इंटरनेट, सगळें मनशान 
मनशां खातीर केलां. कोणाचेंय जिवीत वाट लावपा खातीर 
न्हय. पूण ह्या यंत्रांचो गैरवापरूच चड जावंक लागला. ताका 
लागून मनीस जातीक खूब Ale लुकसाण जायत आसा. AAT 
मदल्या विस्वासाचो धागो तुटूंक पावला. दरेकाक भंय दिसता. 
हाचेर विचार करता करता ट्रेन फुडल्या स्टेशनार पावली. आमी 
भायर सरलीं. आतां गेटी भायर वतना ती उगडपा खातीर टोकन 
Tet कुशीच्या मिलेरांत उडयलें उपरांत गेट उक्ती जाता. आमी 
तशं केलें. आचमो सुंदर असो मेट्रो प्रवास सोंपलो. भायर 
सरतकच एक विचार आयलो. आमचें गोंय सामकें ल्हान. 
लोकांची आनी वाहनांची गर्दी वाडत आसा. अशा वेळार गोंयां 

ही सुविधा जाल्ली जाल्यार कितलें बरें जावपाचें. तशें जाल्यार 
गोंयांत रस्त्याचेर जावपी अपघातय कमी जातले, अशें विचार 
मनांत आयले.कितेंय आसूं, मॅट्रो हो एक म्हजो सुंदर अणभव. 
राजघाटाचें नांव हांवें खूबदां आयकलां. देशांतल्या म्हान 
फुडाऱ्यांच्या स्मारकांक लागून. पूण आयज प्रत्यक्ष पळोवपाची 
संद आयली. आमी सगळीं “राजघाटार' गेली. राजघाट म्हळ्यार 
पाचवेंचार 'लॉन' ताची देखभाल करपाक कितलेशेच कामगार. 
वनू जी विस्ता हांणी खंय ह्या घाटाचो “डिझायन' केल्लो. तांचे 
कल्पकतायेची तोखणाय करचीच पडटली. अशा ह्या वाठारांत 
संवसारभर जांचे विचार अजून जिवे तटतटीत आसात, ते 
राष्ट्रपिता महात्मा गांधी हांचें स्मारक आसा. राजघाट म्हळ्यार 
उगतें मळ. आमी पावल्या तो 77 ते 77.30 चो वेळ. माथ्या 
वयर फकत मळबाचीच सत्री. स्मारका कडेन काळे फातर. 
तांचेर गांधीजीचीं निमाणी उतरां 'हे wa’ अशी कोरांतिल्लीं 
आसात. दर शुक्रारा सांजे पांच वरांचेर थंय प्रार्थना जाता. 
हांवूय ते प्रार्थनेच्या वेळार पावूंक जाय आशिल्लें अशें म्हाका 
Raci. हांव सगळ्यांत पयलीं महात्मा गांधीच्या स्मारका कडेन 
गेलें. 

गांधी विचारांचीं पुस्तकां हांवें वाचिल्लीं. ताका लागून 
म्हजे थंयचे भेटेक वेगळे म्हत्व आशिल्लें. देशाक ब्रिटिशा 
कडल्यान मुकत करपा खातीर ह्या म्हापुरसान कितलोसोच तेप 
बंदखण भोगली. उपास तपास करून झुजपी ह्या युगपुरसान 
जिवितांत खूब त्याग केलो. अहिंसेच्या मार्गान चल्ल्यार खूबशे 

प्रस्न कसलेंच लुकसाण वा कोणाक त्रास जायनासतना सुटूं 
येता, म्हणपाचो संदेश तांणी संवसाराक दिलो. 

तांच्या स्मारकाचे वैशिश्ट म्हळ्यार थंय ज्योत सतत पेटत 
आसता. शांती, प्रेम आनी सत्याच्या उजवाडाची ही ज्योत, 
सदांच दर एकल्याच्या काळजांत पेटची होच संदेश ती आयच्या 
बदलत्या युगांतय दिता आसतली. म्हज्या सांगातान गेल्ल्या 
हेरांच्या मनांत राजघाटार पावतकच fed आयलां आसतलें तें 
हांव नकळों. 

उपरांत 'लोटस coe’ पळोबपाक गेलीं. लोटस टँपल 
म्हळ्यार कमळा भाशेन दिसपी देवूळ. थंय कसली कसली म्हण 
फुलां म्हण सांगू. म्हजी माँ सामकी पिशी जाली. ह्या देवळांत 
प्रवेश करपा खातीर अत्यंत शिस्त पाळची पडटा. दिसाक 
हजारांनी पर्यटक थंय भेट दितात. पूण कोणाकच त्रास जायनासतना 
दर्शन मेळटा. आमी थंय फुलांनी रावून खूब फोटे काडले. 

सांजवेळा कुतूबमिनार पळोवंक गेलीं. लोखणाचो खांबो 
आयर्न पिलर पळयलो. अजुनय तशाची तशीं उरपी ही शिल्पां 
करपा खातीर त्या वेळा dean अभियंत्यांनी कसलें तंत्रज्ञान 
वापरलें आसतलें कांय! हें सगळे पळोवन तोंडांत बोटां 
घालपाचेंच. 

आठवे Add आसतना हें सगळें इतिहासांत वाचिल्लें. 
'बालभवन' च्या निमतान आयज प्रत्यक्ष पळोवंक मेळिल्लें. 
बालभवनान जी म्हाका ही संद दिली ती हांव विसरूक शकना. 
आमचे कडेन आशिल्ल्या वेळांत शक्य जाता तितलें पळयलें 

उपरांत उरिल्लें तें फकत शॉपिंग. दीसभर भोंवून आमकां पुरो 
जाल्ले. पूण आमच्या आवयांची शॉपिंगाची उमेद कायम 
आशिल्ली. म्हणटकच सांजवेळा आमी 'मॉलांत' भितर सरलीं. 
आमकां भोंवडावपाचें काम करपाक वैभवीच्या पापाच्या मित्रान 
खास मनीस धाडिल्लोच म्हणटकच भोंवप सोंपेपणान जातालें. 
मॉलाचें नांव याद जायना. पूण ज्या मॉलांत भितर सरलीं त्या 
मॉलांत केन्ना तरी अतिरेकी लिपिलले आनी मोटो 'एनकावंटर' 
जाल्लो म्हणपाचें ताणें आमकां सांगले तेन्ना हातापांयाक कांपरो 
भरलो. शॉपिंग करपाची उमेदूच उरली ना. हांबें जाल्यार हाचे 
आदीं येदलो व्हडलो मॉल Hara पळोवंक नाशिल्लो. दिल्लींत 
तसले खूब. सगळो भोंवून पळयतलें जाल्यार दोन दीस तरी 
जाय. तातूंत कितेंच ना म्हणून ना. कोणाक कितें खरेदी करचें 
तेच कळनाशिल्लें. तरी आसतना सदां भाशेन कपडे, बॅगां, 
सॅन्डल्स तांणी घेतलीं. gid कपडेच घेतले. 'मॉलाक' जमनी 
पोंदा पार्किंग वेवस्था. गोंयच्या इमारती पोंदा अशी वेवस्था 
जाली जाल्यार PERTH 'पार्किंग' चो प्रस्न सुटूं येता. होय 
विचार म्हजे तकलेंत येवन गेलो. दिल्ली खंय आनी गोंय खंय! 
थंयचे सारके रस्ते गोंयांत जावंकच शकनात. पूण गोंय अजूनय 
सुरक्षीत आसा. भंया विरयत. म्हणूनच सगळे लोक गोंयच्याच 
मोगांत पडटात. 

आतां म्हाका सामकेच पुरो जालें. गोंयां वचपाचें वेध 
लागिल्ले. दुसरे दिसा सकाळीं ट्रेन. पॅकिंग बी करपाचें उरिल्लें. 
ताळो तर दुखतालोच. देखून आयज तरी हांवें आपलें वांगडाच 
यादींतलो प्रबास 66 


रावचें अशें माँ क दिसतालें. पूण, सुनील सरान धाडलें ना. 
सगळ्या भुरग्यांक बालभवनांतूच घेवन गेलो. एके राती खादीर 
वाद कित्याक जाय, अशें म्हणून पापाय ओगी रावलो. आमकां 
बालभवनांत पावोवन सगळीं श्रीपादबाबाल्या बंगल्यार गेलीं. 
सकाळीं गाड़येंत बसून रेल्वे स्टेशनार गेलीं. हांव, पापा-माँ ची 
वाट पळयत आशिल्ले. एक विचार आयलो. ॥6 वर्सा मेरेनच्या 
भुरग्यांकच बालश्री खातीर वांटो घेबंक मेळटा. परत आनीक 
संद ना. बालश्री मेळळो जाल्यार तो व्हरपाक येवचें पडटलें. तो 
मेळ्‌ं वा ना मेळूं पूण सर्जनशील इश्ट इश्टिणी वांगडा केल्ली ही 
भोंवडी जिविताच्या वेगवेगळ्या टप्प्यार याद उरतली. साडे 
आठांक सुमार आमी निजामुद्दीन स्टेशनार पाविल्लीं. पापा 
आयलो. म्हज्या हाताक धरलें आनी अपालो एसी Sat जंय 
थांबतलो आसलो थंय घेवन गेलो. वतना अनिता टिचरीक 
आनी इश्टिणीक Sia सांगले. आतां हांव मुक्त जालें. सवण्याक 
पांखा ped तशें. रेल्वे स्टेशनार सगळ्यांत म्हत्वाचें म्हळ्यार 
'कुली' आमकां ते पळोवपाक कांय न्हयशे दिसतात. तांकां 
फकत ट्रेनीचें नांव सांगपाचें. ते तुमकां आनी तुमच्या सामानाक 
प्रामाणीकपणान डब्या कडेन व्हरून सोडटले. स्टेशनार मात 
हळशीक. केन्ना काय डब्यांत AS अशें जाल्ले. इतल्यान ट्रेन 
आयली आनी आमी आमच्या डब्यांत चडलीं. म्हाका बरोच 
जोर आयिल्लो. ताका लागून केन्ना काय न्हिदूं अशें जालें. gid 
सगळ्यांत वयल्या 'बर्थार' Feet सोडलें. जिणेंत हांव saci 
केन्नाच Fach नाशिल्लें तितलें ते दिसा न्हिदलां. दनपरां जेबपाक 

आनी गुळी घेवपाक उठलां तितलेंच. पापा म्हणटालो उठून बस 
म्हणून. हांव कोणाच कडेन उलोवपाक तयार नाशिल्ले. पापा 
मदीं मदीं स्लिपरांत त्या भुरग्यांक मेळपाक वतालो. म्हाका जोर 
आयला म्हणपाचें पापान तांकां सांगिल्लें. दुसर्‍या दिसा मात्शें 
बरें दिसलें. म्हणून तांची खबर घेवपाक हांव तांचे म्हर्‍यांत गेलें. 
तेन्ना सुनील सरान मात म्हजी खबर लेगीत घेतली ना. तांकां म्हजे 
बाबतींत कितें 'प्रॉब्लेम' आशिल्लो तें म्हाका आयज मेरेन कळूंक 
ना. म्हजेच fda चुकतालें काय, म्हजी विचार पद्दत तांकां 
आवडनासली काय? हे प्रस्न पडटाले, आतां तें केन्नाय चित्तां 
तेन्ना म्हाका खूब वायट दिसता... ! 

ते दिसा हांव बरोच वेळ म्हज्या हशार इश्ट इश्टिणी बराबर 
बसलें. विष्णू, अनुप, क्षमीक, मानसी, वैभवी हीय आमकां परत 
परत डब्यांत मेळपाक येतालीं. ताका लागून पुराय दीस कसो 
सोंपलो तें कळ्ळें ना. रातची आमी थिवी स्टेशनार पावत 
आयलीं. अनुप थिवी स्टेशनाचेरच देंवपाचो आशिल्लो. निरोप 
दिवपा खातीर हांव तांच्या डब्यांत गेलें. आठ दीस आमी एकठांय 
राविल्लौं. आतां दरेकलो आपआपल्या घरा आनी आपआपल्या 
व्यापांत. फुडें कोणूय खंयूय मेळ्ळीं जाल्यार, अशें म्हणून हांवें 
तांकां बायऽ बाय केलें. ह्या खिणाक मात हांव मात्शें अस्वस्थ 
आशिल्ले. ट्रेन थिवी पावली आनी आमचो प्रवास सोंपलो. ती 
मडगांवां देवपाचीं. स्टेशना वेल्यान सामान घेवन चलता चलता 
हांव तांकां हात दाखयत आशिल्ले. ल्हवू ल्हवू ट्रेन दिसना जाली. 
हांव बरोच वेळ खिन्न जालें... 

स्नेहाचो जल्म 7 मार्च 993 वर्सा 
अंत्रूज म्हालांतल्या सैम सुंदर अशा 
सावयवेरें गांवांत जालो. ताचें मुळावें दुसरी 
यत्ते मेरेनचें शिकप सावयवेरेंच्या सरकारी 
प्राथमिक शाळेंत, जाल्यार उपरांतचें धावी 
मेरेनचें शिकप पणजेच्या डॉ. के. ब. 
हेडगेवार विद्यालयांत जालें. 2 वी मेरेनचें 
उच्च माध्यमीक शिक्षण वसंतराव धेंपो 
हायरसेकंडरी स्कूल ऑफ आर्टस अँण्ड 
सायन्स मिरामार हांगा घेतलें. सध्या तें 
पणजेच्या गोवा कॉलेज ऑफ फार्मासींत 
'बीफार्म' चें शिक्षण घेता. 

भुरगेपणा सावन स्नेहाक लेखनाची 
आनी वाचनाची आवड. 2007 वर्सा ताचें 
'सवणें उडटना' हें पयलें काणयांचें पुस्तक 
उजवाडाक आयलें. वाचप्यांच्या 
प्रतिसादाक लागून वर्सा भितर ताच्यो दोन 
MFA प्रकाशीत करपाचें आमकां भाग्य 
लाभले. 2008 वर्साचो गोवा कोंकणी 
अकादेमीचो सर्वोत्कृश्ट साहित्य पुरस्कार 
(बालसाहित्य विभागांत) ताका फावो 
जालो. 

2009 वर्सा पणजेच्या बालभवन 
केंद्राचो सर्जनशील लेखना खातीरचो 
'गोमंत बालभूषण' हो पुरस्कारय ताका 
फावो जाला. आतां 'यादींतलो प्रवास' हें 
ताचें दुसरें पुस्तक उजवाड़ाक हाड़टना 
आमकां खोस भोगता. 

- स्नेह प्रकाशन 


प्रवासवर्णाची सया आशिल्ल्या ह्या 
कथनांत “बालश्री' पुरस्काराची चांचणी आनी 
चाळणी हे प्रक्रियेत आपणाक आयिल्ले अणभव 
स्नेहा मांडटा. ह्या कथनाक एक धार आसा. लेखिका 
आपल्या अणभविश्वांत वाचप्यांकूय अळंग 
भोवडावन हाडटा. गुल्ल करता. 

स्नेहाकडेन सूक्षीम निरीक्षण शक्त आसा. 
बारीक सारीक तपशील आनी वर्णन तें सहजतायेन पितारता. बारीकसाणेन 
तेळटा. चितता. आपणाक दिसता तें मनमेकळेपणान मांडटा. भीड-मुर्वत, 
गंड, चेपण सगले भयरोजोळोप कुशीक दवरून थिटायेन व्यक्त करता. 
संवेदनशीलताय आनी समाजीक भान हांकां मेळिल्ली कलात्मक 
लालीत्यरसाची जोड हैं ताचे अभिव्यक्तीचे गुपीत. 

FAM, तांचे बरें आनी गोंदळांत उडोवपी विचित्र वागप, जिणैतलीं 
वेगवेगळी आव्हानां आनी संघर्श, जिणेंतलीं प्राधान्यां आनी तातूंत कलेच्या 
म्हत्वाचे प्रमाण हांचेविशीं स्नेहाबायची जाण ताचे पिरायेक अनुसरून 
पळेल्यार ताचे परीपक्रतायेची लक्तुबाय दिसता. विचार मांडटना स्नेहाक 
अडेची म्हणजे उतरांचो लेपोड सारयल्ली अलंकारीक भास आवडना. सरळ, 
सोपी, सादी, पूण मातयेचो ओलो ओलो वास आशिल्ली भास हैं स्नेहाचे 
भाशाशैलीचें खाशेलपण. 

स्नेहालं बरप अंतर्मुख करून विचारप्रवृत्त करता ही लेखिकेच्या 
उपजत साहित्यीक गुणांची ताकद कौकणीच्या मळार स्नेहासारकी लेखिका 
आपले पिळगेचें प्रतिनिधीत्व समर्थपणान केळयतली म्हूण आनंद जाता. 
कोंकणी साहित्याचे मळ आनीकूय गिरेस्त जातलें हाचें समाधान जाता! 


मुकेश थळी 








